

P

2867

॥ श्रीः ॥

T. 751

॥ लघुकाव्यानि ॥

श्रीमद्भरद्वाजकुलजलधिकौस्तुभश्रीकण्ठमतप्रतिष्ठापनाचार्य

चतुरधिकशतप्रबन्धनिर्वाहकश्रीमन्महाव्रतयाजि

श्रीमदप्पयदीक्षितपौत्रेण शिवलीलार्णवा-

द्यनेकप्रबन्धप्रणेत्वा महाकवि

श्रीनीलकण्ठदीक्षितेन

विरचितानि ।

Handwritten number: 8463



श्रीवाणीविलासमुद्रायन्त्रालयः ।

१९११.

॥ श्रीः ॥


॥ विषयसूची ॥



			पृष्ठम्
कलिविडम्बनम्	१
सभारञ्जनशतकम्	१७
शान्तिविलासः	३३
वैराग्यशतकम्	४९
आनन्दसागरस्तवः	६५
अन्यापदेशशतकम्	९५
शिवोत्कर्षमञ्जरी	१२३



॥ श्रीगणेशाय नमः ॥



*N. 1

॥ श्रीः ॥

॥ कलिविडम्बनम् ॥



न भेत्तव्यं न बोद्धव्यं न श्राव्यं वादिनो वचः ।
झटिति प्रतिवक्तव्यं सभासु विजिगीषुभिः ॥ १ ॥

असंभ्रमो विलज्जत्वमवज्ञा प्रतिवादिनि ।
हासो राज्ञः स्तवश्चेति पञ्चैते जयहेतवः ॥ २ ॥

उच्चैरुद्गोष्यं जेतव्यं मध्यस्थश्चेदपण्डितः ।
पण्डितो यदि तत्रैव पक्षपातोऽधिरोप्यताम् ॥ ३ ॥

लाभो हेतुर्धनं साध्यं दृष्टान्तस्तु पुरोहितः ।
आत्मोत्कर्षो निगमनमनुमानेष्वयं विधिः ॥ ४ ॥

अभ्यास्यं लज्जमानेन तत्त्वं जिज्ञासुना चिरम् ।
जिगीषुणा द्वियं त्यक्त्वा कार्यः कोलाहलो महान् ॥

पाठनैर्ग्रन्थनिर्माणैः प्रतिष्ठा तावदाप्यते ।
 एवं च तध्यव्युत्पत्तिरायुषोऽन्ते भवेन्न वा ॥ ६ ॥

स्तोतारः के भविष्यन्ति मूर्खस्य जगतीतले ।
 न स्तौति चेत्स्वयं च स्वं कदा तस्यास्तु निर्वृतिः ॥ ७ ॥

वाच्यतां समयोऽतीतः स्पष्टमग्रे भविष्यति
 इति पाठयतां ग्रन्थे काठिन्यं कुत्र वर्तते ।

अगतित्वमतिश्रद्धा ज्ञानाभासेन कृपणा ।
 त्रयः शिष्यगुणं ह्येते मूर्खाचार्यस्य भाग्यजाः ॥ ९ ॥

यदि न कापि विद्यायां सर्वथा क्रमते मतिः ।
 मान्त्रिकास्तु भविष्यामो योगिनो रतयोऽपि वा ॥

अविलम्बेन संसिद्धौ मान्त्रिकैराप्यते यशः ।
 विलम्बे कर्मबाहुल्यं विख्याप्यावाप्यते धनम् ॥ ११ ॥

सुखं सुखिषु दुःखं च जीवनं दुःखशालिषु ।
 अनुग्रहायते येषां ते धन्याः खलु मान्त्रिकाः ॥ १२ ॥

यावद्ज्ञानतो मौनमाचारो वा विलक्षणः ।
 तावन्माहात्म्यरूपेण पर्यवस्यति मान्त्रिके ॥ १३ ॥

चारात्विचार्य दैवज्ञैर्वक्तव्यं भूभुजां फलम् ।
 ग्रहचारपरिज्ञानं तेषामावश्यकं यतः ॥ १४ ॥

पुत्र इत्येव पितरि कन्यकेत्येव मातरि
 गर्भप्रश्नेषु कथयन्दैवज्ञो विजयी भवेत् ॥ १५ ॥

आयुःप्रश्ने दीर्घमायुवाहये मोहूतिकेजने
 जीवन्तो बहु मन्त्रेणैः सुखाभययोस्मिन्के पुंसः ॥ १६ ॥

सर्वे कोटिद्वयोपेतं सर्वे कालद्वयावधि
 सर्वे व्यामिश्रमिव च कर्तव्यं तत्रान्तके ॥ १७ ॥

निर्धनानां धनावाप्तिं धनिनामधिकं धनम् ।
 ब्रुवाणाः सर्वथा प्राह्या लोकैर्ज्योतिषिका जनाः ॥ १८ ॥

शतस्य लाभे ताम्बूलं सहस्रस्य तु भोजनम् ।
 दैवज्ञानामुपालम्भो नित्यः कार्यविपर्यये ॥ १९ ॥

अपि सागरपर्यन्ता विचेतव्या वसुंधरा ।
 देशो ह्यरन्निम्नोऽपि नास्ति दैवज्ञवर्जितः ॥ २० ॥

वारान्केचिद्ब्रह्मकेचित्केचिद्ब्रह्मणि जानते ।
 त्रितयं ये विजानन्ति ते वाचस्पतयः स्वयम् ॥ २१ ॥

नैमित्तिकाः स्वप्रदृशो देवतोपासका इति ।
 निसर्गशत्रवः सृष्टा दैवज्ञानाममी त्रयः ॥ २२ ॥
 स्वस्थैरसाध्यरोगैश्च जन्तुभिर्नास्ति किंचन ।
 कातरा दीर्घरोगाश्च भिषजां भाग्यहेतवः ॥ २३ ॥
 नातिधैर्यं प्रदातव्यं नातिभीतिश्च रोगिणि ।
 नैश्चिन्त्यान्नादिमे दानं नैराश्यादेव नान्तिमे ॥ २४ ॥
 भैषज्यं तु यथाकामं पथ्यं तु कठिनं वदेत् ।
 आरोग्यं वैद्यमाहात्म्यादन्यथात्वमपथ्यतः ॥ २५ ॥
 निदानं रोगनामानि साम्यासाम्ये चिकित्सितम् ।
 सर्वमप्युपदेक्ष्यन्ति रोगिणः सदने स्त्रियः ॥ २६ ॥
 जृम्भमाणेषु रोगेषु म्रियमाणेषु जन्तुषु ।
 रोगतत्त्वेषु शनकैर्व्युत्पद्यन्ते चिकित्सकाः ॥ २७ ॥
 प्रवर्तनार्थमारम्भे मध्ये त्वौषधहेतवे ।
 बहुमानार्थमन्ते च जिहीर्षन्ति चिकित्सकाः ॥ २८ ॥
 लिप्समानेषु वैद्येषु चिरादासाद्य रोगिणम् ।
 दायादाः संप्ररोहन्ति दैवज्ञा मान्त्रिका अपि ॥ २९ ॥

रोगस्योपक्रमे सान्त्वं मध्ये किंचिद्धनव्ययः ।
 शनैरनादरः शान्तौ स्नातो वैद्यं न पश्यति ॥ ३० ॥
 दैवज्ञत्वं मान्त्रिकता भैषज्यं चाटुकौशलम् ।
 एकैकमर्थलाभाय द्वित्रियोगस्तु दुर्लभः ॥ ३१ ॥
 अनृतं चाटुवादश्च धनयोगो महानयम् ।
 सत्यं वैदुष्यमित्येष योगो दारिद्र्यकारकः ॥ ३२ ॥
 कातर्यं दुर्विनीतत्वं कार्पण्यमविवेकताम् ।
 सर्वं मार्जन्ति कवयः शालीनां मुष्टिकिकराः ॥ ३३ ॥
 न कारणमपेक्षन्ते कवयः स्तोतुमुद्यताः ।
 किंचिदस्तुवतां देषां जिह्वा फुरफुरायते ॥ ३४ ॥
 स्तुतं स्तुवन्ति कवयो न स्वतो गुणदर्शिनः ।
 कीटः कश्चिदलिर्नाम कियती तत्र वर्णना ॥ ३५ ॥
 एकैव कविता पुंसां ग्रामायाश्चाय हस्तिने ।
 अन्ततोऽन्नाय वस्त्राय ताम्बूलाय च कल्पते ॥ ३६ ॥
 शब्दाख्यमपरं ब्रह्म संदर्भेण परिष्कृतम् ।
 विक्रीयते कतिपयैर्वृथान्यैर्विनिजुज्यते ॥ ३७ ॥

वर्णयन्ति नराभासान्वार्षीं लब्ध्वापि ये जनाः ।
लब्ध्वापि कामधेनुं ते लाङ्गले विनियुञ्जते ॥ ३८ ॥

प्रशंसन्तो नराभासान्प्रलपन्तोऽन्यथान्यथा ।
कथं तरन्तु कवयः कामपारम्यवादिनः ॥ ३९ ॥

यत्संदर्भे यदुल्लेखे यद्व्यङ्ग्ये निभृतं मनः ।
समाधेरपि तज्ज्यायः शंकरो यदि वर्णयते ॥ ४० ॥

गृहिणी भगिनी तस्याः श्वशुरौ श्याल इत्यपि ।
प्राणिनां कलिना सृष्टाः पञ्च प्राणा इमेऽपरे ॥ ४१ ॥

जामातरो भागिनेया मातुला दारबान्धवाः ।
अज्ञाता एव गृहिणां भक्षयन्त्याखुवद्गृहे ॥ ४२ ॥

मातुलस्य बलं माता जामातुर्दुहिता बलम् ।
श्वशुरस्य बलं भार्या स्वयमेवातिथेर्बलम् ॥ ४३ ॥

जामातुर्वक्रता तावद्यावच्छ्यालस्य बालता ।
प्रबुध्यमाने सारल्यं प्रबुद्धेऽस्मिन्पलायनम् ॥ ४४ ॥

भार्या ज्येष्ठा शिशुः श्यालः श्वश्रूः स्वातन्त्र्यवर्तिनि ।
श्वशुरस्तु प्रवासीति जामातुर्भाग्यधोरणी ॥ ४५ ॥

भूषणैर्वसनैः पात्रैः पुत्राणामुपलालनैः ।
सकृदागत्य गच्छन्ती कन्या निर्माष्टि मन्दिरम् ॥

गृहिणी स्वजनं वक्ति शुष्काहारं मिताशनम् ।
पतिपक्ष्यांस्तु बह्वाशान्क्षीरपांस्तस्करानपि ॥ ४७ ॥

भार्ये द्वे पुत्रशालिन्यौ भगिनी पतिवर्जिता ।
अश्रान्तकलहो नाम योगोऽयं गृहमेधिनाम् ॥ ४८ ॥

भार्ये द्वे बहवः पुत्रा दारिद्र्यं रोगसंभवः ।
जीर्णौ च मातापितरावेकैकं नरकाधिकम् ॥ ४९ ॥

स्मृते सीदन्ति गात्राणि दृष्टे प्रज्ञा विनश्यति ।
अहो महर्दिहं भूदमुत्तमर्णाभिश्चिदितम् ॥ ५० ॥

अन्तकोऽपि हि जन्तूनामन्तकालमपेक्षते ।
न कालनियमः कश्चिदुत्तमर्णस्य विद्यते ॥ ५१ ॥

न पश्यामो मुखे दंष्ट्रां न पाशं वा कराञ्चले ।
उत्तमर्णमवेक्ष्यैव तथाप्युद्विजते मनः ॥ ५२ ॥

शत्रौ सान्त्वं प्रतीकारः सर्वरोगेषु भेषजम् ।
मृत्योर्मृत्युंजयध्यानं दारिद्र्ये तु न किञ्चन ॥ ५३ ॥

शक्तिं करोति संचारे शीतोष्णे मर्षयत्यपि ।
दीपयत्युदरे वह्निं दारिद्र्यं परमौषधम् ॥ ५४ ॥

गिरं स्वलन्तीं मीलन्तीं दृष्टिं पादौ विसंस्फुटौ ।
प्रोत्साहयति याञ्चायां राजान्नेव दरिद्रता ॥ ५५ ॥

जीर्यन्ति राजविद्वेषा जीर्यन्त्यविहितान्यपि ।
आर्किचन्यबलाढ्यानामन्ततोऽश्मापि जीर्यति ॥ ५६ ॥

नास्य चोरा न पिशुना न दायादा न पार्थिवाः ।
दैन्यं राज्यादपि ज्यायो यदि तत्त्वं प्रबुध्यते ॥ ५७ ॥

प्रकाशयत्यहंकारं प्रवर्तयति तस्करान् ।
प्रोत्साहयति दायादांलक्ष्मीः किञ्चिदुपस्थिता ॥ ५८ ॥

विडम्बयन्ति ये नित्यं विदग्धान्धनिनो जनाः ।
त एव तु विडम्ब्यन्ते श्रिया किञ्चिदुपेक्षिताः ॥ ५९ ॥

प्रामाण्यबुद्धिः स्तोत्रेषु देवताबुद्धिरात्मनि ।
कीटबुद्धिर्मनुष्येषु नूतनायाः श्रियः फलम् ॥ ६० ॥

शृण्वन्त एव पृच्छन्ति पश्यन्तोऽपि न जानते ।
विडम्बनानि धनिकाः स्तोत्राणीत्येव मन्वते ॥ ६१ ॥

आवृत्य श्रीभदेनान्धानन्योन्यकृतसंविदः ।
स्वैरं हसन्ति पार्श्वस्था वालोन्मत्तपिशाचवत् ॥ ६२ ॥

स्तोतव्यैः स्तूयते नित्यं सेवनीयैश्च सेव्यते ।
न बिभेति न जिह्रेति तथापि धनिको जनः ॥ ६३ ॥

क्षणमात्रं ग्रहावेशो याममात्रं सुरामदः ।
लक्ष्मीमदस्तु मूर्खाणामादेहमनुवर्तते ॥ ६४ ॥

श्रीर्मासमर्धमासं वा चेष्टित्वा विनिवर्तते ।
विकारस्तु तदारब्धो नित्यं लशुनगन्धवत् ॥ ६५ ॥

कण्ठे मदः कोद्रवजो हृदि ताम्बूलजो मदः ।
लक्ष्मीमदस्तु सर्वाङ्गे पुत्रदारमुखेष्वपि ॥ ६६ ॥

यत्रासीदस्ति वा लक्ष्मीस्तत्रोन्मादः प्रवर्तताम् ।
कुलेऽप्यवतरत्येष कुष्ठापस्मारवत्कथम् ॥ ६७ ॥

अध्यापयन्ति शास्त्राणि तृणीकुर्वन्ति पण्डितान् ।
विस्मारयन्ति जातिं स्वां वराटाः पञ्चषाः करे ॥ ६८ ॥

बिभर्तुं श्रुत्यान्धनिको दत्तां वा देयमर्थेषु ।
यावद्याचकसाधर्म्यं तावलोको न मृष्यति ॥ ६९ ॥

धनभारो हि लोकस्य पिशुनैरेव धार्यते ।
कथं ते तं लघूकर्तुं यतन्तेऽपरथा स्वतः ॥ ७० ॥

श्रमानुरूपं पिशुने किमुपक्रियते नृपैः ।
द्विगुणं त्रिगुणं चैव कृतान्तो लालयिष्यति ॥ ७१ ॥

गोकर्णे भद्रकर्णे च जपो दुष्कर्मनाशनः ।
राजकर्णेजपः सद्यः सर्वकर्मविनाशनः ॥ ७२ ॥

न स्वार्थं किञ्चिदिच्छन्ति न प्रेर्यन्ते च केनचित् ।
परार्थेषु प्रवर्तन्ते शठाः सन्तश्च तुल्यवत् ॥ ७३ ॥

कालान्तरे ह्यनर्थाय गृध्रो गेहोपरि स्थितः ।
खलो गृहसमीपस्थः सद्योऽनर्थाय देहिनाम् ॥ ७४ ॥

शुष्कोपवासो धर्मेषु भ्रैषज्येषु च लङ्घनम् ।
जपयज्ञश्च यज्ञेषु रोचते लोभशालिनाम् ॥ ७५ ॥

किं वक्ष्यतीति धनिको यावदुद्विजते मनः ।
किं प्रक्ष्यतीति लुब्धोऽपि तावदुद्विजते ततः ॥ ७६ ॥

सर्वमातिथ्यशास्त्रार्थं साक्षात्कुर्वन्ति लोभिनः ।
भिक्षाकवलमेकैकं ये हि पश्यन्ति मेरुवत् ॥ ७७ ॥

धनपालः पिशाचो हि दत्ते स्वामिन्युपस्थिते ।
धनलुब्धः पिशाचस्तु न कस्मैचन दित्सति ॥ ७८ ॥

दातारोऽर्थिभिरर्ह्यन्ते दातृभिः पुनरर्थिनः ।
कर्तृकर्मव्यतीहारादहो निम्नोन्नतं कियत् ॥ ७९ ॥

स्वस्मिन्नसति नार्थस्य रक्षकः संभवेदिति ।
निश्चिन्नैव स्वयमपि भुङ्क्ते लुब्धः कथंचन ॥ ८० ॥

प्रस्थास्यमानः प्रविशेत्प्रतिष्ठेत दिने दिने ।
विचित्रानुल्लिखेद्विघ्नांस्तिष्ठामुरतिथिश्चिरम् ॥ ८१ ॥

प्रदीयते विदुष्येकं कवौ दश नटे शतम् ।
सहस्रं दाम्भिके लोके श्रोत्रिये तु न किंचन ॥ ८२ ॥

घटकं सम्यगाराध्य वैराग्यं परमं वहेत् ।
तावदर्थाः प्रसिध्यन्ति यावच्चापलमावृतम् ॥ ८३ ॥

एकतः सर्वशास्त्राणि तुलसीकाष्ठमेकतः ।
वक्तव्यं किञ्चिदित्युक्तं वस्तुतस्तुलसी परा ॥ ८४ ॥

विस्मृतं वाहटेनेदं तुलस्याः पठता गुणान् ।
विश्वसंमोहिनी वित्तदायिनीति गुणद्वयम् ॥ ८५ ॥

कौपीनं भसितालेपो दर्भा रुद्राक्षमालिका ।
मौनमेकासिका चेति मूर्खसंजीवनानि षट् ॥ ८६ ॥

वासः पुण्येषु तीर्थेषु प्रसिद्धश्च मृतो गुरुः ।
अध्यापनावृत्तयश्च कीर्तनीया धनार्थिभिः ॥ ८७ ॥

मन्त्रभ्रंशे संप्रदायः प्रयोगश्च्युतसंस्कृतौ ।
देशधर्मस्त्वनाचारे पृच्छतां सिद्धमुत्तरम् ॥ ८८ ॥

यथा जानन्ति बहवो यथा वक्ष्यन्ति दातरि ।
तथा धर्मं चरेत्सर्वं न वृथा किञ्चिदाचरेत् ॥ ८९ ॥

सदा जपपटो हस्ते मध्ये मध्येऽक्षिमीलनम् ।
सर्वं ब्रह्मेति वादश्च सद्यः प्रत्ययहेतवः ॥ ९० ॥

आमध्याह्नं नदीवासः समाजे देवतार्चनम् ।
सततं शुचिवेषश्चेत्येतद्दम्भस्य जीवितम् ॥ ९१ ॥

तावद्दीर्घं नित्यकर्म यावत्स्याद्द्रष्टृमेलनम् ।
तावत्संक्षिप्यते सर्वं यावद्द्रष्टा न विद्यते ॥ ९२ ॥

आनन्दबाष्परोमाञ्चौ यस्य स्वेच्छावशंवदौ ।
किं तस्य साधनैरन्यैः किंकराः सर्वपार्थिवाः ॥ ९३ ॥

दण्ड्यमाना विकुर्वन्ति लाल्यमानास्ततस्तराम् ।
दुर्जनानामतो न्याय्यं दूरादेव विसर्जनम् ॥ ९४ ॥

अदानमीषदानं च किञ्चित्कोपाय दुर्धियाम् ।
संपूर्णदानं प्रकृतिर्विरामो वैरकारणम् ॥ ९५ ॥

ज्यायानसंस्तवो दुष्टैरीर्ष्यायै संस्तवः पुनः ।
अपत्यसंबन्धविधिस्त्वन्थार्थैव केवलम् ॥ ९६ ॥

ज्ञातेयं ज्ञानहीनत्वं पिशुनत्वं दरिद्रता ।
मिलन्ति यदि चत्वारि तद्दिशोऽपि नमो नमः ॥ ९७ ॥

परच्छिद्रेषु हृदयं परवार्तासु च श्रवः ।
परमर्मसु वातं च खलानामसृजद्विधिः ॥ ९८ ॥

विषेण पुच्छलमेन वृश्चिकः प्राणिनामिव ।
कलिना दशमांशेन सर्वः कालोऽपि दारुणः ॥ ९९ ॥

यत्र भार्यागिरो वेदा यत्र धर्मोऽर्थसाधनम् ।
यत्र स्वप्रतिभा मानं तस्मै श्रीकलये नमः ॥ १०० ॥



काममस्तु जगत्सर्वं कालस्यास्य वशंवदम् ।
कालकालं प्रपन्नानां कालः किं नः करिष्यति ॥ १०१ ॥

कविना नीलकण्ठेन कलेरेतद्विडम्बनम् ।

रचितं विदुषां प्रीत्यै राजास्थानानुमोदनम् ॥ १०२ ॥

इति श्रीनीलकण्ठदीक्षितविरचितं

कलिचिडम्बनं संपूर्णम् ॥



॥ श्रीः ॥

॥ सभारञ्जनशतकम् ॥



षड्दर्शनीपरिज्ञानमण्डितैरिव पण्डितैः ।
स्तम्भैश्चित्रैर्वितानैश्च सभा किमवभासते ॥ १ ॥

सन्ति सर्वविधा मर्त्या न सन्त्येके विपश्चितः ।
असूर्येणेव लोकेन किं तेन विषयेण नः ॥ २ ॥

उद्यन्तु शतमादित्या उद्यन्तु शतमिन्दवः ।
न विना विदुषां वाक्यैर्नश्यत्याभ्यन्तरं तमः ॥ ३ ॥

बहुभ्यो बहु बोद्धव्यं बहुधा बहुवासरान् ।
बहुकल्पशतस्थायि लब्धुं बहुविधं यशः ॥ ४ ॥

पाषाणाः सर्व एवैते पद्मारागेषु को गुणः ।
प्रकाशः कश्चिदत्रास्ते परत्र स न विद्यते ॥ ५ ॥

जात्यन्धा जातिबधिरा जातिमूकाश्च ते जनाः ।
सम्यगाराधिता यैर्न सन्तो विज्ञानसिन्धवः ॥ ६ ॥

अपि मानुष्यकं लब्ध्वा भवन्ति ज्ञानिनो न ये ।
पशुतैव वरं तेषां प्रत्यवायाप्रवर्तनात् ॥ ७ ॥

किं परोक्षं किमध्यक्षं किं लभ्यं किं नु दुर्लभम् ।
सर्वमैन्द्रियिकं वस्तु सर्वं करगतं सताम् ॥ ८ ॥

स्थावरा जङ्गमा मर्यां ब्राह्मणा मुनयः सुराः ।
शिव इत्यप्यमी भेदाश्चिदुत्कर्षनिबन्धनाः ॥ ९ ॥

विद्युज्जलधरो वृष्टिश्चन्द्रार्कौ सागरा इति ।
सर्वमद्भुतमज्ञानां जानतां तु न किञ्चन ॥ १० ॥

तत्र तत्र स्थितैर्ज्ञानकरणैरिव विग्रहः ।
विद्वद्भिः शोभते देशस्तैर्विहीनस्त्वमङ्गलः ॥ ११ ॥

अमलीमसमच्छिद्रमक्रेयमतिसुन्दरम् ।
अदेयमप्रतिप्राह्यमहो ज्ञानं महाधनम् ॥ १२ ॥

संदर्भशक्तिहीनानां शब्दाभ्यासो वृथाश्रमः ।
मुग्धानि लब्ध्वा पुष्पाणि मुण्डितः किं करिष्यति ॥

शास्त्रेषु दुर्ग्रहोऽप्यर्थः स्वदते कविस्मृक्तिषु ।
दृश्यं करगतं रत्नं दारुणं फणिमूर्धनि ॥ १४ ॥

आश्रयस्य व्यवहाराणामार्जवं परमं धियाम् ।
स्वातन्त्र्यमपि तन्त्रेषु सूते काव्यपरिश्रमः ॥ १५ ॥

साहित्यविद्याहीनानां सर्वशास्त्रविदामपि ।
समाजं परिपश्यन्ति समजं बुद्धिशालिनः ॥ १६ ॥

अशिक्षितानां काव्येषु शास्त्राभ्यासो निरर्थकः ।
किमस्त्यनुपनीतस्य वाजपेयादिभिर्मखैः ॥ १७ ॥

अन्धा विद्वज्जनैर्हीना मूका कविभिरुज्झिता ।
बधिरा गायकैर्हीना सभा भवति भूभृताम् ॥ १८ ॥

साहित्यादपि शास्त्राणि विशिष्टानीति चेन्मतिः ।
ततोऽपि वेदाध्ययनं ततोऽपि शिवकीर्तनम् ॥ १९ ॥

सन्त्वन्धाः सन्तु मातङ्गाः सन्तु योधाः सहस्रशः ।
नरेन्द्राणां विशेषेण न विना कविना यशः ॥ २० ॥

काणाः कमलपत्राक्षाः कर्दुर्याः कल्पशाखिनः ।
कातरा विक्रमादित्याः कविदृग्गोचरं गताः ॥ २१ ॥

पारदेश्यं वृथादास्यं पञ्चानामेकदारता ।
 पाण्डवानामभूत्कीर्त्तौ पाराशर्यकवेर्गिरा ॥ २२ ॥
 जानाते यन्न चन्द्रार्कौ जानते यन्न योगिनः ।
 जानीते यन्न भर्गोऽपि तज्जानाति कविः स्वयम् ॥ २३ ॥
 सर्वासामपि विद्यानां साहित्यं हि कवेः पदम् ।
 साधारण्येऽपि यत्रैव सारस्वतपदं ध्रुवम् ॥ २४ ॥
 नादातव्यं न दातव्यं न कर्तव्यं च किञ्चन ।
 सान्त्वमेकं प्रयोक्तव्यं सर्वं तस्य वशे जगत् ॥ २५ ॥
 नामरूपात्मकं विश्वं दृश्यते यदिदं द्विधा ।
 तत्राद्यस्य कविर्वेधा द्वितीयस्य चतुर्मुखः ॥ २६ ॥
 अग्निष्टोमे किमुक्थ्ये किं किमाज्ये किं रथन्तरे ।
 स्तुतिरित्येव हृष्यन्ति सर्वज्ञा अपि देवताः ॥ २७ ॥
 न जातिरूपकर्माणि दृश्यन्ते मृदुभाषिणि ।
 पक्षिणो मलिनास्तत्र परपुष्टा निदर्शनम् ॥ २८ ॥
 अर्थहीनोऽपि मधुरः शब्दो लोकप्रियंकरः ।
 वीणावेणुमृदङ्गादीन्यत्रोदाहरणानि नः ॥ २९ ॥

जिघांसन्तोऽपि पशवो रुदन्तोऽपि स्तनंधयाः ।
 घ्नन्तोऽपि रिपवो युद्धे वशमायान्ति सान्त्वतः ॥ ३० ॥
 दातुः प्रतिग्रहीतुश्च यौ हस्तावुत्तराधरौ ।
 तयोरप्यौत्तराधर्यं ताभ्यामेवोपपद्यते ॥ ३१ ॥
 भमर्त्याः सन्तु मर्त्या वा चेतनाः सन्त्वचेतनाः ।
 दानमेव पुरस्कृत्य स्तूयन्ते भुवनैस्त्रिभिः ॥ ३२ ॥
 देयद्रव्यमियत्ता वा दानोत्कर्षे न कारणम् ।
 किं त्ववच्छेदराहित्यं धनदाम्बुदयोरिव ॥ ३३ ॥
 ददातिराददातिश्च द्वावेतौ परमाद्भुतौ ।
 ययोः स्वाप्त्यं च दास्यं च लीलामात्रविजृम्भितम् ॥
 दोषा अपि गुणायन्ते दातारं समुपाश्रिताः ।
 कालिमानं किलालम्ब्य कालमेघ इति स्तुतिः ॥ ३५ ॥
 किं दातुरखिलैर्दोषैः किं लुब्धस्याखिलैर्गुणैः ।
 न लोभादधिको दोषो न दानादधिको गुणः ॥ ३६ ॥
 अर्थाः साधारणा एव विद्युज्यन्ते स्वभावतः ।
 ममतां त्यजतां तेषु महदुत्पद्यते यशः ॥ ३७ ॥

मृतोऽप्यर्थं न मोक्षयामि बद्ध्वा नेष्यामि मूर्धनि ।
इति चेत्सुदृढो लोभः पात्रे देयमशङ्कितम् ॥ ३८ ॥

षष्टिर्देशान्तरे लभ्या शतं दत्त्वात्र नैगमे ।
पात्रे त्वेकमिहोत्सृज्य परत्रानन्तमाप्यते ॥ ३९ ॥

को दत्ते क इवादत्ते स्वादृष्टं स्वेन भुज्यते ।
धीभेदमात्रे दातृत्वे क्लिश्यन्ते कृपणाः कियत् ॥ ४० ॥

स्वातन्त्र्यं यदि चोरेषु भोक्तृत्वं यदि बन्धुषु ।
निष्कर्षे तु भ्रमः स्वाम्यं तत्त्यक्त्वा लभ्यतां यशः ॥

न धैर्येण विना लक्ष्मीर्न शौर्येण विना जयः ।
न ज्ञानेन विना मोक्षो न दानेन विना यशः ॥ ४२ ॥

स्वकीयान्भुञ्जते मत्स्याः स्वापत्यानि फणाधराः ।
बलाबलव्यवस्थेयं बलिनस्त्वकुतोभयाः ॥ ४३ ॥

गुरुं हत्वा दिवं याति तृणं लिप्त्वा पतत्यधः ।
बलिनां दुर्बलानां च श्रुतयोऽपि द्विधा स्थिताः ॥ ४४ ॥

बलिनो बलिनः स्निह्यन्त्यबलं तु निगृह्यते ।
दावं दीपयते चण्डो दीपं व्याहन्ति मारुतः ॥ ४५ ॥

बाधका अपि लोकानां बलिनो विभ्यति स्वयम् ।
सर्वं बलवतां पथ्यं भिषगिभरभिधीयते ॥ ४६ ॥

शुभप्रारब्धलब्धापि लक्ष्मीः शौर्यविवाजिता ।
शोकेन दह्यमानास्ते षण्डे कुलवधूरिव ॥ ४७ ॥

सर्वत्र लाल्यते शूरो भीरुः सर्वत्र हन्यते ।
पच्यन्ते केवला मेषाः पूज्यन्ते युद्धदुर्मदाः ॥ ४८ ॥

भार्यायाः सुन्दरः स्निग्धो वेश्यायाः सुन्दरो धनी ।
श्रीदेव्याः सुन्दरः शूरो भारत्याः सुन्दरः सुधीः ॥ ४९ ॥

न शौर्यं शौर्यमित्येव स्तूयते बुद्धिशालिभिः ।
किं तु नीत्या समाश्लिष्टं वाग्मित्वमिव मेधया ॥ ५० ॥

शौर्येण लोकसेव्यत्वं शौर्येण क्षितिपालता ।
शौर्येण लभ्यः स्वर्गोऽपि शौर्यं कस्य न साधनम् ॥

समरेषु नरेन्द्राणां सवनेषु द्विजन्मनाम् ।
प्रतिकर्मसु नारीणां शौर्यं भवति भूषणम् ॥ ५२ ॥

शौर्यं तुल्ये कथं वृत्तं स्वामी दास इति द्विधा ।
अन्वयव्यतिरेकाभ्यां नीतिरित्यवधार्यताम् ॥ ५३ ॥

न जयाय स्वतः शौर्यं किं तु नित्योपबृंहितम् ।
 प्रयुक्तं हि जयत्यस्त्रं प्रयोक्त्रा न स्वतः क्वचित् ॥ ५४ ॥
 इदमेव परं शौर्यमुपायैस्त्रिभिरन्वितम् ।
 इदमेव परं मौर्ख्यमुपायैस्त्रिभिरुज्झितम् ॥ ५५ ॥
 पराक्रमन्ते युद्धेषु सममेवोभये भटाः ।
 विजयन्तेऽप्युपायज्ञा विजीयन्ते तदुज्झिताः ॥ ५६ ॥
 किं शास्त्रैर्बहुधाभ्यस्तैः किं चातुर्येण किं धिया ।
 किं शौर्येणानिवार्येण ललाटे चेन्न लिख्यते ॥ ५७ ॥
 घटमानाः कुटुम्बेषु ददतीति विपश्चितः ।
 मूढेषु रमते लक्ष्मीरहो दिष्टस्य चेष्टितम् ॥ ५८ ॥
 तुल्यं कर्षन्ति पृथिवीं तुल्यं शास्त्राण्यधीयते ।
 उन्मज्जन्ति निमज्जन्ति दैवस्यैकस्य चेष्टया ॥ ५९ ॥
 लुभ्यन्ति वितरन्तोऽपि कुप्यन्ति सरला अपि ।
 मुह्यन्ति मतिमन्तोऽपि भोक्तुर्भाग्यविपर्ययात् ॥ ६० ॥
 अधीयते विजानन्ति विरज्यन्ति मुहुर्मुहुः ।
 नात्यन्ताय निवर्तन्ते नरा वैषम्यतो विधेः ॥ ६१ ॥

दोहदैरालवालैश्च कियदृक्षानुपास्महे ।
 ते तु कालं प्रतीक्षन्ते फलपुष्पसमागमे ॥ ६२ ॥
 कः प्रसूते पुरोवातं कः प्रेरयति वारिदम् ।
 प्राप्ते तु श्रावणे मासि भवत्येकार्णवं जगत् ॥ ६३ ॥
 कालः करोति कार्याणि काल एव विहन्ति च ।
 करोमीति विहन्मीति मूर्खो मुह्यति केवलम् ॥ ६४ ॥
 अपि कालस्य यः कालः सोऽपि कालमपेक्षते ।
 कर्तुं जगन्ति हर्तुं वा कालस्तेन जगत्प्रभुः ॥ ६५ ॥
 कालः सदागतिरपि स्थायीव परिचेष्टते ।
 चण्डमारुतवद्विश्वमधरोत्तरयन्क्षणात् ॥ ६६ ॥
 कालश्चालयति प्रायः पण्डितान्पामरानपि ।
 तं चेच्चिकीर्षसि वशे तितिश्चैव महौषधम् ॥ ६७ ॥
 रन्ध्रेषु प्रहरिष्यन्तः कति कामादयोऽरयः ।
 क्षणान्नश्यति लोकोऽयं क्षमा चेन्न नियच्छति ॥ ६८ ॥
 अपकारपराणामप्युपकुर्वन्ति साधवः ।
 छिन्दन्तमपि वृक्षः स्वच्छायया किं न रक्षति ॥ ६९ ॥

स्रवत्येव सदा ज्ञानं स्रवत्येव सदा तपः ।
 छिद्रं छिद्रमनुप्राप्य न चेच्छादयति क्षमां ॥ ७० ॥
 क्षमां रक्षन्ति ये यन्नात्क्षमां रक्षन्ति ते चिरम् ।
 क्षमास्ते निभृता येषु क्षमास्ते सर्वकर्मसु ॥ ७१ ॥
 मूर्खाः शमयितुं दुःखं संरभन्ते ततस्ततः ।
 क्षमयैव निगृह्णन्ति धीराः संरम्भवर्जिताः ॥ ७२ ॥
 आ काल्यादा निशीथाच्च कुक्ष्यर्थं व्याप्रियामहे ।
 न च निर्वृणुमो जातु शान्तास्तु सुखमासते ॥ ७३ ॥
 नायस्यन्ति शरीराणि न दैन्यमवबुध्यते ।
 संभवत्यपि चानन्दः शान्तिमभ्यस्यतां सूताम् ॥ ७४ ॥
 प्रसीदत्यपरिस्पन्दि पयः क्लृषितं यथा ।
 तथा शान्तमपि स्वान्तं प्रसीदति शनैः शनैः ॥ ७५ ॥
 यत्नेन महता लभ्या दासा द्वित्राः सुखाय नः ।
 शान्तस्य कालादृष्टाद्याः शतं भृत्या अवेतनाः ॥ ७६ ॥
 अपि मृद्वथा गिरा लभ्यः सदा जागर्त्यतन्द्रितः ।
 नास्ति धर्मसमो भृत्यः किञ्चिदुक्तस्तु धावति ॥ ७७ ॥

अर्थेनोपाज्यते धर्मो धर्मेणार्थ उपाज्यते ।
 अन्योन्याश्रयणं ह्येतदुभयोत्पत्तिसाधनम् ॥ ७८ ॥
 विपाणिः पुण्यतीर्थानि विक्रेतारस्त्वकिंचनाः ।
 तृणेनाप्यन्ततो धर्मः पर्वसु क्रीयते महान् ॥ ७९ ॥
 चुलुकोदकमात्रेण धान्यमुष्टिव्ययेन च ।
 मरुभूमिषु दुर्भिक्षे धर्मसस्यं महाफलम् ॥ ८० ॥
 धर्मो नर्मसखः कामे गुरुस्तत्त्वोपदेशने ।
 भटः संगररङ्गेषु सचिवोऽर्थसमार्जने ॥ ८१ ॥
 भुवि वृक्षा दिवि च्छाया भुवि कूपो जलं दिवि ।
 भुवि यद्द्रृष्टते विप्रैर्दिवि तद्दीयते सुरैः ॥ ८२ ॥
 कदलीकंदवद्धर्मो न रोहति बहिर्गतः ।
 छादितस्तु फलं चारु सूते पनसमूलवत् ॥ ८३ ॥
 दुःखेनोपाज्यते धर्मः सुखेन तु विनश्यति ।
 कृच्छ्रलब्धममुं त्रातुं नेच्छन्ति मुनयः सुखम् ॥ ८४ ॥
 संपाद्यतां वा यत्नेन यद्वा विक्रीयतामयम् ।
 सर्वदा भुज्यतां वान्यैर्धर्मो भवति नान्यथा ॥ ८५ ॥

अर्थवन्तः प्रशस्यन्ते निन्द्यन्ते तद्विनाकृताः ।
 आगमेष्वपि चेदेवमद्भुतं किं शरीरिषु ॥ ८६ ॥
 अर्थोऽप्यर्थेन चेत्साध्यः का वार्ता धर्मकामयोः ।
 अर्थः सर्वजगन्मूलमनर्थोऽर्थविपर्ययः ॥ ८७ ॥
 कर्म ज्ञानं च मोक्षाय कर्मण्यर्थोऽधिकारिता ।
 अतोऽर्थेनैव कैवल्यं न कैवल्येन लभ्यते ॥ ८८ ॥
 कथमर्थं निषेधन्तु श्रुतयः स्मृतयोऽपि वा ।
 यासामेकं पदमपि न चलत्यर्थतो विना ॥ ८९ ॥
 लक्ष्मीश इति गोविन्दो मेरुधन्वेति शंकरः ।
 हिरण्यगर्भ इत्येव ब्रह्मापि बहुमन्यते ॥ ९० ॥
 ऊर्ध्वं गच्छन्ति यं त्यक्त्वा यं गृहीत्वा पतन्त्यधः ।
 तस्य गौरवमर्थस्य तावतैवानुमीयताम् ॥ ९१ ॥
 गृहिणा यदि लभ्येत गृहिणी हृदयंगमा ।
 संसार इति को भारस्तं सारमनुपश्यतः ॥ ९२ ॥
 आहत्य चिनुमः स्वर्गमपवर्गमपि क्रमात् ।
 अनुकूले हि दांपत्ये प्रतिकूले न किंचन ॥ ९३ ॥

गृहिणीवृत्तदोषेण गौतमोऽत्यन्ततापितः ।
 आतस्थे दुःखविध्वंसं कैवल्यं परमं मुनिः ॥ ९४ ॥
 अपि यत्परमं तत्त्वमर्धेन्दुकृतशेखरम् ।
 तस्यापि तावानानन्दः किमस्मज्जननीं विना ॥ ९५ ॥
 निन्दन्ति च प्रशंसन्ति निगमा यद्गृहाश्रमम् ।
 दांपत्यसाम्यवैषम्यभेदादेतद्व्यवस्थितिः ॥ ९६ ॥
 इन्द्रियाण्यनुपह्लेश्य लभ्यं श्रेयो गृहाश्रमे ।
 अतस्तुर्याश्रमं प्राहुरबाधन्यायवाधितम् ॥ ९७ ॥
 भुज्यते यत्सुखं धीरैरप्रमत्तैर्गृहाश्रमे ।
 स्वर्गस्तस्याङ्गसंपूर्तिरपवर्गोऽस्य नित्यता ॥ ९८ ॥
 दृष्टदोषेऽपि गार्हस्थ्ये दूरदर्शितया स्वयम् ।
 गार्हस्थ्यमेव परमं मेने नैयायिको मुनिः ॥ ९९ ॥
 उच्चावचं जगद्दौःस्थ्यमेकदैव निषेधति ।
 प्रविष्टमात्रो नृपतिः प्रपञ्चमिव न श्रुतिः ॥ १०० ॥
 न राजानं विना राज्यं बलवत्स्वपि मन्त्रिषु ।
 प्राणेष्वसत्सु किं देहश्चण्डवातेन धार्यते ॥ १०१ ॥


मातुः किञ्चित्पितुः किञ्चिदाचार्यात्किञ्चिदाप्यते ।
सम्यग्विनीताच्छास्त्रेषु सर्वं राज्ञस्तु लभ्यते ॥ १०२ ॥

चलन्ति सर्वमर्यादाश्चलिते सति पार्थिवे ।
पर्वता अपि कम्पन्ते प्रसक्ते कम्पने भुवः ॥ १०३ ॥

पत्न्या माङ्गल्ययोगेन पत्युरायुः प्रवर्धते ।
प्रकृतीनां तु भाग्येन पार्थिवः सुखमेधते ॥ १०४ ॥

निर्मितं शतकं साग्रं नीलकण्ठेन यज्वना ।
सभारञ्जनमेतेन साधयन्तु मनीषिणः ॥ १०५ ॥

इति श्रीनीलकण्ठदीक्षितविरचितं
सभारञ्जनशतकं संपूर्णम् ॥



॥ श्रीः ॥

॥ शान्तिविलासः ॥



वंशे कस्मिन्नजनिषि कयोः पुत्रतामग्रहीषं
कत्यश्रौषं तदपि कतिधा तच्च सद्भयः कतिभ्यः ।
किं नाद्राक्षं व्यसनमपि वा किं सुखं नान्वभूवं
नोपारंसीत्तदपि हृदयं कीदृशो मे विपाकः ॥ १ ॥

पादौ मे स्तः परमचतुरौ कीकटानेव गन्तुं
वागप्यास्ते निभृतमनृतान्येव वक्तुं वचांसि ।
मीमांसन्ते मम च मतयो दोषदृष्टौ परेषां
पङ्कर्मूकः पशुरपि भवान्यात्मनीने तु कृत्ये ॥ २ ॥

यामाराद्धं न गणितमिदं जीवितं वा धनं वा
 यस्याः प्रीतिर्मनसि कलिता ज्यायसी मोक्षतोऽपि ।
 सैवेदानीं वयसि चलिते संप्रहीणे च वित्ते
 तूलायापि त्रिपुरहर मां मन्यते नैव भार्या ॥ ३ ॥

कृत्वा पापान्यपि खलु मया पोषिताः शैशवे ये
 निद्राहारावपि विजहता शिक्षिता ये कलासु ।
 प्रादुर्भूताः स्वयमिव हि ते प्राक्तनादृष्टलब्ध-
 प्रज्ञोन्मेषा इव च तनया न स्मरन्त्यात्मनोऽपि ॥ ४ ॥

दाराः पुत्राः परमसुहृदो बान्धवाः किंकरा वा
 स्वप्रावस्थास्वपि च विरहं ये मया न क्षमन्ते ।
 अत्यासन्ने तपनतनयस्याज्ञया दूतवर्गे
 तेष्वेकोऽपि स्मरहर न मे गन्तुमन्वस्ति जन्तुः ॥ ५ ॥

राज्ञो भृत्या यदि परिचिता देशिकभ्यैष लाभो
 राजद्वारे यदि खलु गतं नैमिशे तत्प्रविष्टम् ।
 राजा दृष्टोऽथ च यदि परं ब्रह्म साक्षात्कृतं त-
 त्यक्तो देहो यदि नृपकुले मादृशां सोऽपवर्गः ॥ ६ ॥

यत्तीर्थानामटनमथ यत्पूजनं देवताना-
 मिष्टापूर्तव्यसनमपि यद्यच्च दाक्ष्यं कलासु ।
 अर्थप्राप्त्यौपयिकमखिलं जायते मादृशां त-
 त्ते चाप्यर्था धरणिशरणा भूमिभृत्सात्कृता वा ॥ ७ ॥

आ कौमाराद्गुरुचरणशुश्रूषया ब्रह्मविद्या-
 स्वास्थायास्थामहह महतीर्मर्जितं कौशलं यत् ।
 निद्राहेतोर्निशि निशि कथाः शृण्वतां पार्थिवानां
 कालक्षेपौपयिकमिदमप्याः कथं पर्यणंसीत् ॥ ८ ॥

छाया तोयं वसनमशनं वाहनं दीपिका वा
 केतुं यस्मिन्किल न सुलभं किञ्चिदप्येषु मर्त्यैः ।
 तस्मिन्दूरे पथि तनुभृतां सर्वथैवाभिगम्ये
 प्रस्थानार्हं कमपि तु विधिं घस्मरा न स्मरामः ॥ ९ ॥

आकर्ण्यन्ते तपनतनयग्रामसंलापघोषा
 मन्दं मन्दं ऋसति निहितः कालपाशोऽपि कण्ठे ।
 आपृच्छ्यन्ते कृतजिगमिषासंभ्रमाः प्राणवाता
 नैवेदानीमपि विषयवैमुख्यमभ्येति चेतः ॥ १० ॥

चक्षुष्यन्धे चलति दशने श्मश्रुणि श्वेतमाने
 सीदत्यङ्गे मनसि कलुषे कम्पमाने कराग्रे ।
 दूतैरेतैर्दिनकरभुवः शश्वदुद्बोध्यामाना-
 स्नातुं देहं तदपि भिषजामेव सान्त्वं वदामः ॥ ११ ॥

शान्तो वह्निर्जठरपिठरे संस्थिता कामवार्ता
 धावं धावं दिशि दिशि शनैरिन्द्रियाश्चा निपेतुः ।
 एवं दैवादुपरममगादेष मे वैरिवर्ग-
 श्वेतस्त्वेकं न वशमयते किं करोमि क्व यामि ॥ १२ ॥

नानोपायैर्दिशि दिशि धनान्यर्जयित्वा व्ययित्वा
 सम्यक्संपादितमिदमहो स्यौल्यमेकं शरीरे ।
 श्रुत्वा श्रुत्वा बहुजनमुखादायुषैतावतापि
 ॥ प्राप्तं दर्शावधितिमिरवद्राढमज्ञानमेकम् ॥ १३ ॥

केक्षन्ते मां क्वचन शयितं किंकरा दण्डपाणे-
 रीक्षन्तां वा तदपि मयि किं कुर्युरुहामवृत्ते ।
 कुर्युः किञ्चित्प्रसभमपि वा घातयिष्यामि राज्ञे-
 त्यन्तर्धैर्यं परमिह वहन्नन्तकं न स्मरामि ॥ १४ ॥

वेदा वा स्युर्वितथवचना विस्मरेदीश्वरो वा
 धर्माधर्मस्थितिविरचनामन्तको वा मृषा स्यात् ।
 नित्यो वा स्यामहमिति बहूनुल्लिखन्तः समाधी-
 न्मेदोवृद्धया मुदितमनसः सर्वतो निर्वृताः स्मः ॥ १५ ॥

यामे यामे गलति वपुषः संसते संधिवन्धः
 श्वासे श्वासेऽपि च विचलति क्षीयते दीर्घमायुः ।
 भुक्ते भुक्तेऽपि च सुखलवे लुप्यते पुण्यराशिः
 कृत्ये कृत्ये निरवधि पुनर्वर्धते पातकं नः ॥ १६ ॥

गन्तव्योऽध्वा सकलदुरवस्थानसंपातभूमि-
 र्गत्वा दृश्यस्त्रिभुवनजनायुष्कलान्तः कृतान्तः ।
 दृष्ट्वा लभ्या निरयजनिता यातना नैकभेदा
 विस्मृत्येदं निखिलमपि तु व्यर्थमायुर्नयामः ॥ १७ ॥

काले काले न किमुपनतं भुञ्जते भोज्यजातं
 गृह्णन्त्यम्भो न किमथ न किं संविशन्ति क्षपासु ।
 पुष्णन्ति स्वान्न किमु पृथुकान्क्षीषु किं नो रमन्ते
 कृत्याकृत्यव्यपगतधियां कस्तिरश्चां च भेदः ॥ १८ ॥

कृच्छ्राल्लब्धं धनमपि शतांशाधिकप्राप्तिलोभा-
 त्पत्रे किंचिल्लिखितमुपलभ्यैव सर्वं त्यजामः ।
 शास्त्रैः सिद्धे बहुशतगुणाधिक्यलाभे परत्र
 व्यर्थाशङ्काकलुषमनसो नोत्सृजामोऽर्थलेशम् ॥ १९ ॥

जीर्णे रुग्णे विकलकरणे शत्रुभिर्वा गृहीते
 स्वस्मिन्कोऽर्थो भवति सुखदः कश्च कामप्रसङ्गः ।
 मा भूदेतत्सकलमथवा स्वायुषः किं प्रमाणं
 निश्चिन्नैव दुरितनिचयश्चीयते निर्विशङ्कैः ॥ २० ॥

आयान्त्यग्रे ननु तनुभवा उत्तमर्णा इवेमे
 शय्यालम्बाः फणभृत इवाभान्ति दारा इदानीम् ।
 कारागेहप्रतिममधुना मन्दिरं दृश्यते मे
 तत्र स्थातुं प्रसजति मनो न क्षणं न क्षणार्धम् ॥

जातं जातं गतमपि गतं बाल्यतो लौल्यतो वा
 नेतःस्थेयं क्षणमपि गृहे मुञ्चतः को मुहूर्तः ।
 इत्यत्यन्तव्यवसितधियो निःसरन्तोऽपि गेहा-
 दावर्तन्ते झटिति रुदतां सान्त्वहेतोः शिशूनाम् ॥ २२ ॥

नैव ब्रूमो वयमतिथयोऽभ्यागता बन्धुवर्गा
 दीनानाथाः सुहृद इति ये तेषु कार्या दयेति ।
 यं त्वं पोष्यं मनसि कुरुषे नित्यमात्मानमेकं
 जन्मन्यस्मिन्निव बिभृहि तं सर्वदेत्युल्लपामः ॥ २३ ॥

को नु व्यासः क इव स मनुः को न्वसौ याज्ञवल्क्यो
 यैरुद्बुधं हितमसकृदस्मासु पित्रेव पुत्रे ।
 पश्यामस्तान्निरुपधिकृपासागराँल्लोकबन्धू-
 न्पश्यामोऽस्मान्निरवधितमःक्षमाधरान्ब्रह्मबन्धून् ॥ २४ ॥

यत्तामिस्त्रे नरककुहरे यद्वहिश्चक्रवाला-
 द्यत्पातालै रदपि धरणौ वार्षिकीषु क्षपासु ।
 रूढं गाढं तम इति समस्तं च तच्चिन्त्यमानं
 नास्माकान्तःकरणतमसो दासभावेऽपि योग्यम् ॥ २५ ॥

सर्वानर्थप्रथमकरणे सर्वभावैर्जिहास्ये
 देहे मोहो यदि परिणतः पोषणीयो मयेति ।
 आस्तामेवं वपुरिदमिवागामि चास्माकमेवे-
 लेषाप्यास्तां मतिरिति परं धर्मशास्त्रेषु घोषः ॥ २६ ॥

कामी कामव्रणपरिगतः कामिनीरेव हित्वा

भुङ्क्ते पश्चादपगतभयं कामिनीनां सहस्रम् ।

इत्थंकारं विषयसुखभोगैकतानैर्नैरै-

प्यस्मिन्देहे कतिपयदिनान्येष भोगो विवर्ज्यः ॥ २७ ॥

न्याय्यादर्थादपि किमधिकं लभ्यमुन्मार्गवृत्त्या

वैधादन्नादपि किमधिकं पर्युदस्तेषु भोज्यम् ।

भार्याभोगादपि भवति कः पण्यकान्तासु भोगः

प्रायो नेति श्रुतिविषयता विश्वमाधुर्यहेतुः ॥ २८ ॥

आस्तिक्यं चेद्धनमखिलमप्यर्थिसात्कर्तुमर्ह

नास्तिक्यं चेत्तदपि सुतरां भोगहेतोरपाख्यम् ।

अस्पृष्टापि स्वयमतिरहः स्थाप्यते यत्तदन्त-

स्तस्मिन्देहेतुः क इति निभृतं तर्कयामो न विद्मः ॥

श्वानः पुच्छाञ्चलकुटिलतां सूकराः कुक्षिपोषं

कीशा दन्तप्रकटनविधिं गर्दभा रूक्षघोषम् ।

मर्त्या वक्षःश्वयथुमपि च स्त्रीषु दृष्ट्वा रमन्ते

तत्सौन्दर्यं किमिति फलितं तत्तदज्ञानतोऽन्यत् ॥ ३० ॥

रन्तुं प्राप्तो दशति दशनैराननं चेत्प्रियाया

भोक्तुं प्राप्तः किमिति न दशेदग्रहस्तं प्रदातुः ।

इत्थं व्यक्ते हृदयजनुषः पामरोन्मादकत्वे

हातुं सद्यः प्रभवति न कोऽप्यन्ततो लज्जितुं वा ॥ ३१ ॥

दाराः पुत्राः शयनमशनं भूषणाच्छादने वा

यच्चेदृक्षं पुमभिलषितं तेषु माशब्दिकः कः ।

किं त्वेतेषां भवति नियमः सेवने कोऽपि कोऽपि

द्वेषस्तस्मिन्नपि यदि भवेत्तत्र वक्ता कृतान्तः ॥ ३२ ॥

वेदाभ्यासव्यसनरासिकैः स्थीयते तावता किं

सूक्ष्मा बुद्धिः श्रुतमिव विशयश्रुतं तावता किम् ।

जल्पारम्भे जयति नियतं वादिनस्तावता किं

निर्वेदार्तं न यदि हृदयं शान्तिमभ्येति पुंसः ॥ ३३ ॥

यस्त्वत्यन्तव्यवसितमतिः संजिघृक्षेत धर्मं

खट्वाङ्गादांरेव न किमलं तस्य यामार्धमायुः ।

दुष्पाण्डित्यादपहृतमतिर्यः पुनः संशयात्मा

कस्मै तस्य प्रभवतु वृथा काकवदीर्घमायुः ॥ ३४ ॥

अर्था न स्युर्यदि विजहिमो धर्ममर्थैकसाध्यं
 कायक्लेशैः कतिकतिविधः साधनीयो न धर्मः ।
 कायः श्रान्तो यदि भवति कस्तावता धर्मलोप-
 श्चित्तं दत्त्वा सकृदपि शिवे चिन्तितं साधयामः ॥ ३५ ॥

स्वनैवोक्तं निगमवचसा बोधनीयास्तु जीवा
 जीवैरेवेत्यपि च मुनिभिः कारितं धर्मशास्त्रम् ।
 उत्पश्यन्तु स्वयमिति भवो दारुणश्चाल्यतेऽसा-
 वद्यापि स्मो यदि खलु जडाः किं विधत्तां शिवोऽपि ॥

येनाचान्ताः सलिलनिधयो येन सृष्टा प्रतिद्यौः
 शस्त्राण्यस्त्राण्यपि क्वलितान्येकया यस्य यष्टया ।
 कस्तादृक्षः प्रभवतु जनो देवभूदेववर्गे
 कालः कीटानिव क्वलयामास तानप्ययत्नम् ॥ ३७ ॥

कायस्थैर्यं करणपटुतां बन्धुसंपत्तिमर्थं
 चातुर्यं वा किमिव हि बलं विभ्रतो निर्भराः स्मः ।
 अन्त्यः श्वासः किमयमथवोपान्त्य इत्यामृशन्तो
 विस्मृत्येशं निमिषमपि किं वर्तितुं पारयामः ॥ ३८ ॥

अभ्यस्यादौ श्रुतिमथ गृहं प्राप्य लब्ध्वा महार्था-
 निष्ठा यज्ञैर्जनिततनयः प्रव्रजेदायुषोऽन्ते ।
 इत्याचष्टे य इह स मनुर्याज्ञवल्क्योऽपि वा मे
 तावत्कालं प्रतिभवति चेदायुषस्तत्प्रमाणम् ॥ ३९ ॥

अन्नं धान्यं वसु वसुमतीत्युत्तरेणोत्तरेण
 व्याकृष्यन्ते परमकृपणाः पामरा यद्वदित्थम् ।
 भूमिः खं द्यौर्दुहिणगृहमित्युत्तरेणोत्तरेण
 व्यामुह्यन्ते विमलमतयोऽप्यस्थिरेणैव धाम्ना ॥ ४० ॥

प्रायश्चित्तं सकृदुपनते वा प्रमादात्कृते वा
 भूयो भूयोऽप्यवहिततरैः साधिते कः समाधिः ।
 कारुण्याब्धिर्यदि पुरहरः सत्सु कामं दयेत
 भ्रष्टे मादृश्यपि स दयते चेत्क्षतो धर्मसेतुः ॥ ४१ ॥

साध्या शंभोः कथमपि दयेत्यप्यसाध्योपदेशः
 कोपं तस्य प्रथममपनुद्यैव साध्यः प्रसादः ।
 कोपो वर्णाश्रमनियमिताचारनिर्लङ्घनोत्थः
 शान्तिं नेयः स कथमधुनाप्यव्यवस्थाप्रवृत्तैः ॥ ४२ ॥

इष्टापूर्तैर्निगमपठनैः कृच्छ्रचान्द्रायणाद्यैः
स्वामिन्नन्यैरपि तव मनः काममावर्जयेम ।
मध्ये मध्ये यदि न निपतेत्कर्मणा चोदितानां
ज्ञानं श्रद्धेत्युभयमपि नो जातिवैर्यगलेव ॥ ४३ ॥

निर्मर्यादः परमचपलो निःसमाज्ञानराशि-
र्मादृक्षोऽन्यः क इति भुवने मार्गणीयं त्वयैव ।
ईदृक्षेऽपि काचिदिह दयेयेति कौतूहलं चे-
त्स्वामिन्विश्वेश्वर तव भवं निस्तरेयं तदाहम् ॥ ४४ ॥

पश्चात्तप्ताः कथमपि विधेः किंकरीभूय कुर्मः
सेवां शंभोरिति च नियमं वापि संकल्पयामः ।
आयुः किं मे किमिव करणं दुस्तरे संकटेऽस्मि-
न्स्वामिन्नगौरिरमण शरणं नस्त्वमेव त्वमेव ॥ ४५ ॥

सम्यङ्मुक्तास्त्रिभिरपि मलैश्चिद्विक्रासैकरूपा-
स्त्वन्निध्यानप्रवणमनसः सूरयस्त्वत्पुरे ये ।
तेषां संदर्शयितुमपरिज्ञातपूर्वं कदाचि-
ज्जन्तुं मुग्धं शिव नयसि किं विश्वपारं पुरं माम् ॥

दिष्टया लब्धं द्विजवरकुले जन्म तत्रापि दिष्टया
धर्माधर्मस्थितिरवगतैव प्रसादादुरुणाम् ।
जन्मन्यस्मिन्नपि यदि न मे संभवेदास्तिकत्वं
निस्तारः किं निरयभवनात्सर्वमोक्षेऽपि लभ्यः ॥ ४७ ॥


भव्ये देहे पटुषु करणेष्वालये श्रीसमृद्धे
कौमारान्ते वयसि कथमप्यप्रवृत्ते च दुःखे ।
प्रत्यक्पुष्पीप्रसवविधया यस्य पुंसो निसर्गा-
त्प्रत्यग्वक्त्रं भवति हृदयं कस्ततोऽप्यस्ति धन्यः ॥४८॥

नाहं याचे पदमुडुपतेर्नाधिकारं मघोनो
नापि ब्राह्मीं भुवनगुरुतां का कथान्यप्रपञ्चे ।
अन्यस्यान्यः श्रियमभिलषन्नस्तु कस्तस्य लोको
मह्यं शंभो दिश मसृणितं मामकानन्दमेव ॥ ४९ ॥

आ गर्भादा कुलपरिवृढादा चतुर्वक्त्रतोऽपि
त्वत्पादाब्जप्रपदनपरान्वेत्सि नश्चन्द्रमौले ।
मायायाश्च प्रपदनपरेष्वप्रवृत्तिं त्वमात्थ
स्वामिन्नेवं सति यदुचितं तत्र देवः प्रमाणम् ॥ ५० ॥


दण्डं धत्ते सकलजगतां दक्षिणो यः कृतान्तो
 नामाप्यस्य प्रतिभयतनोर्नोपगृह्णीमहीति ।
 प्राप्ताः स्मस्तं निगमवचसामुत्तरो यः कृतान्तो
 यद्वा तद्वा भवतु न पुनस्तस्य पश्येम वक्त्रम् ॥ ५१ ॥

इति श्रीनीलकण्ठदीक्षितविरचितं
 शान्तिविलासः संपूर्णः ॥



॥ श्रीः ॥

वैराग्यशतकम् ॥



आस्ते कश्चन भिक्षुः संगृह्णन्नव्ययानि दश ।
न ममेत्यव्यययुगलं याचामस्तं किमस्त्यन्यत् ॥ १ ॥

धीसचिवं धैर्यबलं संकल्पविरोधि शान्तिधनम् ।
विश्वत्रयविषयमिदं वैराग्यं नाम साम्राज्यम् ॥ २ ॥

राज्ञो विभ्यति लोका राजानः पुनरितोऽपि वैरिभ्यः ।
आ ब्रह्मणः कृतान्तादकुतोभयमस्पृहाराज्यम् ॥ ३ ॥

भिक्षाप्रदा जनन्यः पितरो गुरवः कुमारकाः शिष्याः ।
एकान्तरमणहेतुः शान्तिर्दयिता विरक्तस्य ॥ ४ ॥

किमपि न ये चेष्टन्ते कार्यप्रतिकार्ययोर्विरहात् ।
सन्तस्त एव मुक्ताः संदेहे गौतमः साक्षी ॥ ५ ॥

पततु नभः स्फुटतु मही चलन्तु गिरयो मिलन्तु वारिधयः ।
अधरोत्तरमस्तु जगत्का हानिर्वीतरागस्य ॥ ६ ॥

के चोराः के पिशुनाः के रिपवः के च दायादाः ।
जगदखिलं तस्य वशे यस्य वशे हतमिदं चेतः ॥ ७ ॥

विषया उपतिष्ठन्तां विषयैर्वा समवयन्तु करणानि ।
आन्तरमेकं करणं शान्तं यदि का ततश्चिन्ता ॥ ८ ॥

किं विषयान्परिहर्तुं वस्तव्यं मेरुकन्दरेष्वबुधैः ।
न ह्यद्भिरनासङ्क्तुं पांसुषु रोहन्ति पद्मानि ॥ ९ ॥

अज्ञानमिह निदानं प्राग्रूपं जननमेव भवरोगे ।
परिपाकः संसरणं भैषज्यं नैष्ठिकी शान्तिः ॥ १० ॥

स्वेनैव मुक्तमर्थं सूकरजातिस्मरो मनुष्य इव ।
दूरे जुगुप्समानो धीरो वैराग्यमाद्रियते ॥ ११ ॥

शैशवामिव कौमारे तत्तरुणिम्नीव स इव वृद्धत्वे ।
न स्वदत्ते धीराणां कामस्य विचेष्टितं शान्तौ ॥ १२ ॥

शतशः परीक्ष्य विषयान्सद्यो जहति क्वचित्क्वचिद्धन्याः ।
काका इव वान्ताशनमन्ये तानेव सेवन्ते ॥ १३ ॥

चरमौ मातापितरौ चरमा गृहिणी सुताश्चरमाः ।
कर्तव्येऽतिप्रेमणि कथमिह धीरा विरज्यन्ते ॥ १४ ॥

तृणवद्धमन्ति चपलाः स्त्रीनामनि चण्डमारुते चलिते ।
धरणिधरा इव सन्तस्तत्र न किञ्चित्प्रकम्पन्ते ॥ १५ ॥

कामिजनपरमभोग्ये कामसुखे धारयन्ति बीभत्सम् ।
सन्तः शमसुखरसिकाः सुधाशनाः सूकरान्न इव ॥ १६ ॥

विक्षेपमात्रभाजो विकासकाष्टागतज्ञानाः ।
स्वस्यापि चेष्टितानि स्वयमीक्षन्ते परस्येव ॥ १७ ॥

अस्थानेऽभिनविष्टान्मूर्खानस्थान एव संतुष्टान् ।
अनुवर्तन्ते धीराः पितर इव क्रीडतो बालान् ॥ १८ ॥

पुष्णति पुरुषे सलिलैर्मुष्णति पुष्पं फलं च तरव इव ।
वर्तन्ते सन्तः सममुपकर्तरि चापकर्तरि च ॥ १९ ॥

नित्यानित्यविवेकः सर्वेषां घटघटत्वयोरास्ते ।
स विवेको यः शान्तिकृदविवेकोऽन्यः समस्तोऽपि ॥

अनधिगते कामसुखे कालेन यथा प्रवर्तते तरुणः ।
एवं ब्रह्मसुखेऽपि प्रवर्तते कोऽपि भाग्यवशात् ॥ २१ ॥

पुत्रगुणाः स्वातन्त्र्ये दारगुणाश्चाधिवेदनावसरे ।

भ्रातृगुणा दायविधौ द्रष्टव्या मोक्ष्यमाणेन ॥ २२ ॥

का मे गतिरिति पृच्छति चरमश्वासेऽपि यः स्वार्थम् ।

तस्य जनस्यापि कृते पापाः पापानि कुर्वन्ति ॥ २३ ॥

पितृभिः कलहायन्ते पुत्रानध्यापयन्ति पितृभक्तिम् ।

परदारानुपयन्तः पठन्ति शास्त्राणि दारेषु ॥ २४ ॥

शान्तिरलभ्यादुपरतिरपात्रभावः प्रतिग्रहनिवृत्तिः ।

श्रान्तिर्दुर्बलतेति च निवृत्तिधर्माः कलावेते ॥ २५ ॥

नीतिज्ञा नियतिज्ञा वेदज्ञा अपि भवन्ति शास्त्रज्ञाः ।

ब्रह्मज्ञा अपि लभ्याः स्वाज्ञानज्ञानिनो विरलाः ॥ २६ ॥

कलिकलुषे मनसि स्वे कथमिव जगदार्जवं लभताम् ।

चक्षुर्दोषे जाग्रति चान्द्रं द्वित्वं कुतो यातु ॥ २७ ॥

विषयाननुकूलयितुं विषयिणि हृदये विधीयतां यत्नः ।

दृशि देयमौषधं को दृश्ये दत्त्वा कृती भवति ॥ २८ ॥

दाराः पुत्रेषु रताः पुत्राः पितृधनपरिग्रहव्यग्राः ।

रोदनशरणा जननी परलोकगतस्य को बन्धुः ॥ २९ ॥

पश्यन्ति म्रियमाणान्मरिष्यतोऽनुमिमते स्मरन्ति मृतान् ।

कथयन्ति चैवमसकृच्छेष्टन्ते नित्यवत्तु परम् ॥ ३० ॥

कलहायन्ते मूढाः कः प्रतिभूः श्वः प्रभात इति ।

तस्यामेव रजन्यां कः प्रतिभूः स्वस्य सत्तायाम् ॥ ३१ ॥

आप्रपदमाशिरस्पदमन्तः कलिमलमलीमसे वपुषि ।

विफलं गङ्गाजलमपि मद्यघटे दर्भमुष्टिरिव ॥ ३२ ॥

दण्ड्यं यत्सुखहेतोः पुष्पान्ति जनाः कथं तदेव वपुः ।

न हि शर्कराभिलाषिभिरिक्षोः काण्डानि पूज्यन्ते ॥

कुल्याः कृता विशालाः कुड्यान्युपलैर्निबद्धानि ।

क्रीता बलिनो महिषाः कृतकुल्याः स्म इति मन्यन्ते ॥

प्रायो मुह्यति चेतः प्राणभृतः प्राणनिर्गमावसरे ।

पुण्येन यदि न मुह्यति पुत्रानेव स्मरन्म्रियते ॥ ३५ ॥

शमयितुमौदरमग्निं संसारे सागरे निमज्जन्ति ।

तुहिनव्यथानिवृत्त्यै न हि वेदमनि पावको देयः ॥ ३६ ॥

अर्थानामधिकानां राज्ञा चोरेण वा ध्रुवो नाशः ।

अन्ने खल्वतिभुक्ते वमनं वा ख्याद्विरेको वा ॥ ३७ ॥

आहृत्य परित्यक्ता जनयन्त्यर्थाः सुखाभासम् ।
अत्यन्तपरित्यक्ताः परमानन्दाय कल्पन्ते ॥ ३८ ॥

प्रणमति परिसान्त्वयति प्रलपति याचति परिभ्रमति ।
आविष्ट इव पिशाच्या पुरुषस्तृष्णावशं यातः ॥ ३९ ॥

जननादृष्टात्पितरौ पुत्रा जामातरो व्ययादृष्टात् ।
कलहादृष्टाज्ज्ञातय इति निर्णति किमेष्टव्यम् ॥ ४० ॥

स्वपितुः परलोकाय स्वयमनुदिवसं यदाचरति ।
क्रियतामिदमुपमानं किं नालं पुत्रवैराग्ये ॥ ४१ ॥

अननुगते दारिद्र्ये किमनुगतं लक्षणं दृष्टम् ।
कामस्यापरिपूर्तौ कृपणं जगदा चतुर्वदनात् ॥ ४२ ॥

न खलु धनत्वं जातिर्यस्य यदिष्टं तदेव तस्य धनम् ।
तत्तदिव पामराणामाकिंचन्यं धनं विदुषाम् ॥ ४३ ॥

स्वीक्रियते यदि तृष्णा स्वीकर्तव्यं जगत्समस्तमपि ।
स्वीक्रियते यदि शान्तिः स्वात्मापि स्वस्य भवति न वा ॥

यद्दातारं वशयति यत्परिजनमस्य सान्त्वयति ।
यदपत्रपते नान्तर्भावी लाभः स कस्य समः ॥ ४५ ॥

प्रादेशमात्रमुदरं परिपूरयितुं कियानयं यत्नः ।
चुलक्रेनाम्भः पातुं खनितव्यः किं तडागोऽपि ॥ ४६ ॥

यामार्धमसंस्कारायामद्वयमनशनाच्च सुव्यक्ते ।
शारीरे सौन्दर्येऽभिनिविशन्ते कियन्मूढाः ॥ ४७ ॥

वन्ध्येत्याहुस्तरुणीं जरतीति परित्यजन्ति बहुपुत्राम् ।
अपि निन्दन्त्यल्पसुतां का गृहिणी कामिनां हृद्या ॥ ४८ ॥

यान्ति शुचमकृतदारा द्वे भार्ये नेति कृतदाराः ।
ते परदारा नेति स्त्रीभिस्तृपान्न पश्यामः ॥ ४९ ॥

मदनस्याज्ञाकरणे मन्ये जगदखिलमेकरूपमिदम् ।
तिर्यञ्च इति नरा इति देवा इत्यन्यतो भेदः ॥ ५० ॥

शुक्लविमोकस्थानं मलमूत्रत्यागदेशवत्किमपि ।
स्त्रिय इति विधिना विहितं कियदत्र जना निमज्जन्ति ॥

वेदानधीत्य विधिवन्मीमांसित्वा तदर्थं च ।
दाराः कर्तव्या इति केनेदं प्रहसनं कथितम् ॥ ५२ ॥

दुःखेनोपाज्यन्ते पाल्यन्ते प्रत्यहं च लाल्यन्ते ।
वामाः स्त्रियो विमूढैरुपमुञ्जानाः सुखं द्विगुणम् ॥ ५३ ॥

अश्रीत पिवत खादत जागृत संविशत चलत तिष्ठत वा ।
सकृदपि चिन्तयतान्तः सावधिको देहबन्ध इति ॥ ५४ ॥

किं विजितया पृथिव्या किं काञ्चनभूभृता करस्थेन ।
किं दिव्याभिः स्त्रीभिर्मर्तव्ये ब्रह्मणा लिखिते ॥ ५५ ॥

जीवति कतिचिन्निमिषान्कतिचित्तेषु श्रुतीरधीत इव ।
तावत्येवाकुलयति तन्त्राणि नवानि चातनुते ॥ ५६ ॥

स्वल्पो जीवनकालः स्वल्पा धीः परिचयः स्वल्पः ।
तदपि तरेम कथंचिच्छ्रुतयो यदि नोपजायन्ते ॥ ५७ ॥

कुत आगतं न जाने क नु वा गन्तव्यमिदमपि न जाने ।
संचरसि केदानीं संसारपथे महातमसि ॥ ५८ ॥

तमसावृताश्चरन्तः सविधे दूरे च नावयन्त्यर्थान् ।
अवयन्ति तु विस्पष्टं तदिति शिरस्यभिहते मूढाः ॥ ५९ ॥

निमिषन्त्यत्र तरुण्यस्तत्र तरुण्यो न निमिषन्ति ।
ईदृशो हि विशेषः स्वर्गः स्वर्ग इति किं तत्र ॥ ६० ॥

कोपो मैत्रावरुणेः शापो वा तार्किकस्य मुनेः ।
संस्मर्यते यदि सकृच्छत्रोरपि मास्तु शक्रपदम् ॥ ६१ ॥

गच्छत्वमरावत्यां गच्छतु चतुराननस्य वा नगरे ।
पुनरागन्तव्यं यदि पुंसा किं साधितं भवति ॥ ६२ ॥

भुक्ता बहवो दारा लब्धाः पुत्राश्च पौत्राश्च ।
नीतं शतमप्यायुः सत्यं वद मर्तुमास्ति मनः ॥ ६३ ॥

विश्लेषणस्वभावान्विषयान्पश्यन्करोति को ममताम् ।
नश्यदवस्थापन्नं कः क्रीणीते धनैरश्वम् ॥ ६४ ॥

अन्नाभावे मृत्युः शालिभिरन्नानि शालयो वृष्ट्या ।
वृष्टिस्तपसेति वदन्नमृत्यवे तत्तपश्चरतु ॥ ६५ ॥

किं न निगृह्णन्ति मनः किं न भजन्ते जनाः शिवं शरणम् ।
अभिसंधिभेदमात्रान्मोक्षोपायेन बध्यन्ते ॥ ६६ ॥

भोगाय पामराणां योगाय विवेकिनां शरीरमिदम् ।
भोगाय च योगाय च न कल्पते दुर्विदग्धानाम् ॥ ६७ ॥

ब्राह्मणचण्डाला इत्याह मनुर्न्यमहापथिकान् ।
भवमार्गमहापथिकानधिकृत्यैव प्रवृत्तं तत् ॥ ६८ ॥

एकद्राः क्षितिपतिषु द्विद्रा देवेषु पञ्चषा द्रुहिणे ।
एतावन्तो जगति ब्रह्मानन्दार्णवस्य कणाः ॥ ६९ ॥

अज्ञानेनापिहिते विज्ञाने कर्म किं कुरुते ।
 विकले चक्षुषि तमसा व्यादाय मुखं किमेक्षेत ॥ ७० ॥

अतिकलुषमाशुनश्वरमापातस्फुरणमनभिलापकरम् ।
 अपि हृष्यन्ति जनाः कथमवलम्ब्य ज्ञानखद्योतम् ॥ ७१ ॥

प्रयुतं नियुतं वापि प्रदिशन्ति प्राकृताय भोगाय ।
 क्रीणन्ति न बिल्वदलैः कैवल्यं पञ्चषैर्मूढाः ॥ ७२ ॥

यावत्किल चेष्टन्ते तावत्पाशेन बध्यते ग्रन्थिः ।
 निभृतं यदि वर्तन्ते कालेन संसते पाशः ॥ ७३ ॥

उपरुन्धन्ति श्वासान्मुनयो नाश्रन्ति न पिबन्ति ।
 स्तूयन्ते किं मुनयः कण्ठे कुर्वन्ति कनकपाशमिमे ॥ ७४ ॥

कामं जनाः स्मयन्ते कैलासविलासवर्णनावसरे ।
 साधनकथनावसरे साचीकुर्वन्ति वक्राणि ॥ ७५ ॥

वङ्गाः कथमङ्गाः कथमित्यनुयुङ्क्ते वृथा देशान् ।
 कीदृक्कृतान्तपुरमिति कोऽपि न जिज्ञासते लोकः ॥ ७६ ॥

त्यक्तव्यो ममकारस्त्यक्तुं यदि शक्यते नासौ ।
 कर्तव्यो ममकारः किं तु स सर्वत्र कर्तव्यः ॥ ७७ ॥

पुत्रा इति दारा इति पोष्यान्मूर्खो बहिर्जनान्ब्रूते ।
 अन्धे तमसि निमज्जन्नात्मा पोष्य इति नावैति ॥ ७८ ॥

यच्चिन्तितमधिगर्भं यच्च चिरं चिन्तितं नरके ।
 विषयानिलसंसर्गान्ममृजे तत्सर्वमेकपदे ॥ ७९ ॥

बाह्यगतागतशीला प्राणस्य श्वासलक्षणा वृत्तिः ।
 कर्षति मनसो वृत्तिं कुलटेव कुलखियं मुग्धाम् ॥ ८० ॥

अतिगम्भीरमनाविलम्बोभ्यमदृष्टपारमविलङ्घ्यम् ।
 अविरलतरङ्गसंकुलमैक्षिषि विज्ञानसागरं महताम् ॥ ८१ ॥

घोरं भवमपहातुं कतिचिद्घोरं भवं प्रपद्यन्ते ।
 संसरणकातराणां संसरणं शांभवी भक्तिः ॥ ८२ ॥

पाशो यदि मोक्तव्यः पशुपतिरेवानुसर्तव्यः ।
 न खलु व्यतिमुच्यन्ते पशवः पाशेन संबद्धाः ॥ ८३ ॥

अलमलमनुभूताभिर्मातृभिरलमस्तु पितृभिश्च ।
 भवितव्यं यदि नित्यवदर्धं मातुः पितुश्चास्तु ॥ ८४ ॥

धन्यास्ते बहुदेवाः स्वामिनि येषां न दुर्भिक्षम् ।
 जातु न जानीमो वयमेकमपि स्वामिनं पूर्णम् ॥ ८५ ॥

सन्तु बृहन्तो देवाः किं तु न तान्नन्तुमीहते चेतः ।
 आह्वयवदान्यन्यायादन्तकजितमेव चिन्तयते ॥ ८६ ॥

निध्यायसि विषयसुखं न ध्यायसि विषममस्य परिपाकम् ।
 बन्धुं तमेव चिन्तय बन्धुं मोक्तुं च यः क्षमते ॥ ८७ ॥

सदनं गुरुपसदनं चरणं पञ्चाश्ररीपुरश्चरणम् ।
 धनमभिलाषनिरोधनमत्याश्रमवर्तिनां पुंसाम् ॥ ८८ ॥

स विधिर्यत्ते विदधति स प्रतिषेधो यतो निवर्तन्ते ।
 सोपनिषद्यद्गुवते शैवाश्रमवर्तिनो धीराः ॥ ८९ ॥

कौ पितरौ यौ जगतां कः स्वामी यः प्रपञ्चस्य ।
 प्रत्यस्तमिते भेदे तत्किमिदं किमिति कः प्रश्नः ॥ ९० ॥

त्यज संसारमसारं भज शरणं पार्वतीरमणम् ।
 विश्वसिहि श्रुतिशिखरं विश्वमिदं तव निदेशकरम् ॥ ९१ ॥

भव्यमभव्यं वा नः प्रलिखतु वेधाः सुदुर्मैधाः ।
 सव्यमसव्यं वा नश्चरणं शरणं महेशस्य ॥ ९२ ॥

वेधाः कथं हरिः कथमिति तु प्रश्ने वयं मूकाः ।
 शिवमेकं जानीमस्तस्मादन्यं न जानीमः ॥ ९३ ॥

दारुणमसिपत्रवनं दारुणतममन्धतामिस्रम् ।
 का वा ततः क्षतिर्नः शैवा वयमा चतुर्वदनान् ॥ ९४ ॥

कृतदीक्षो घोरमखे कुलकूटस्थो भरद्वाजः ।
 विद्येश्वरेषु कश्चन पितामहो न इति विस्रम्भः ॥ ९५ ॥

कलहः कदापि मास्त्विति कलितशरीरैक्ययोः शिवयोः ।
 अहमस्म्यहमस्मीति प्रातः कलहो मम त्राणे ॥ ९६ ॥

नरकायापि न भोगान्नराधमायापि नान्यसुरान् ।
 मन्यन्ते कतिचिदमी माहेश्वरमाश्रिता योगम् ॥ ९७ ॥

ज्ञातुं हातुं विषयं श्रोतुं मन्तुं ग्रहीतुमात्मानम् ।
 वत्सा यदि न हि घटते तत्साधयताविमुक्ताय ॥ ९८ ॥

सांख्यं योगो नियमा भक्तिः कर्म प्रपत्तिरिति ।
 एकत्र सकलमेतत्केवलमविमुक्तमेकत्र ॥ ९९ ॥

बद्धः कस्ते वक्ष्यति
 मुक्तो मुक्तिं न जानाति ।
 यास्यसि चेदविमुक्तं
 ज्ञास्यसि विश्वेश्वरस्य मुखात् ॥ १०० ॥

न ग्रहीतं श्रुतिहृदयं


न च निगृहीतं परिप्लवं हृदयम् ।

इच्छामि च धाम परं

गच्छामि च विश्वनाथपुरम् ॥ १०१ ॥

इति श्रीनीलकण्ठदीक्षितविरचितं

वैराग्यशतकं संपूर्णम् ॥





॥ श्रीः ॥

॥ आनन्दसागरस्तवः ॥



विज्ञापनार्हविरलावसरानवाप्त्या

मन्दोद्यमे मयि दवीयसि विश्वमातुः ।

अव्याजभूतकरुणापवनापविद्धा-

न्यन्तः स्मराम्यहमपाङ्गतरङ्गितानि ॥ १ ॥

आवेद्यतामविदितं किमथाप्यनुक्तं

वक्तव्यमान्तररुजोपशमाय नालम् ।

इत्यर्धसे किमपि तच्छ्रवणे निधातुं

मातः प्रसीद मलयध्वजपाण्ड्यकन्ये ॥ २ ॥

आक्रन्दितं रुदितमाहतमानने वा
 कस्यार्द्रमस्तु हृदयं किमतः फलं वा ।
 यस्या मनो द्रवति या जगतां स्वतन्त्रा
 तस्यास्तवाम्ब पुरतः कथयामि खेदम् ॥ ३ ॥

पर्याकुले मनसि वाचि परिस्खलन्त्या-
 मावर्तगर्त इव चक्षुषि घूर्णमाने ।
 कस्तेऽभिधास्यति शिवे मम तामवस्थां
 काले दयस्व कथयामि तवाधुनैव ॥ ४ ॥

भक्तिं करोतु नितरां सुरजातिमात्रे
 प्रामीणजन्तुरिव पौरजनेषु लोकः ।
 अन्यत्र देवि भवदीयपदारविन्दा-
 दाकृष्यमाणमपि मे हृदयं न याति ॥ ५ ॥

अङ्गीकुरु त्वमवधीरय वा वयं तु
 दासास्तवेति वचसैव जयेम लोकान् ।
 एतावतैव सुकरो ननु विश्वमात-
 रुदण्डदण्डधरकिंकरमौलिभङ्गः ॥ ६ ॥

वेदान्तवाक्यजनितं विमलं विचारै-
 रासाद्य बोधमनुचिन्तनतोऽपरोक्षम् ।
 मुक्तिं ब्रजन्ति मनुजा इति सूक्तिमाद्या-
 मालम्ब्य कस्तरितुमर्हति शैलकन्ये ॥ ७ ॥

एकैकवेदविषयाः कति नाम शाखा-
 स्तासां शिरांसि कति नाम पृथग्विधानि ।
 अर्थावबोधविधुरोऽक्षरलाभ एव
 केषां नृणां कतिभिरस्तु शरीरबन्धैः ॥ ८ ॥

न्यायाः परस्परविभिन्नदिशः सहस्र-
 मुच्चावचानि च भवन्त्युपबृंहणानि ।
 एवं स्थिते गिरिसुते निगमोपलानां
 तात्पर्यसारमवधारयितुं क्षमः कः ॥ ९ ॥

अस्त्वक्षरग्रहविधिर्जनुषां सहस्रै-
 रापाततो भवतु वापि ततोऽर्थबोधः ।
 दुर्वादिकल्पितविकल्पतरङ्गसान्द्रा-
 न्दुष्पूर्वपक्षजलधीन्कथमुत्तरेयुः ॥ १० ॥

ब्रह्मेति शक्तिरिति बन्धविमोचनीति
 मायामयीति मदनान्तकवल्लभेति ।
 सप्ताष्टशब्दपरिवर्तनमात्र एव
 सामर्थ्यमावहति शास्त्रपरिश्रमोऽयम् ॥ ११ ॥

तस्मै प्रसीदासि गिरीन्द्रसुते य इत्थं
 संपादयेत शनकैरपरोक्षबोधम् ।
 यस्मै प्रसीदासि स च क्षमतेऽवबोद्धु-
 मित्थं परस्परसमाश्रयमेतदास्ते ॥ १२ ॥

आकर्णय त्वमिममभ्युपगम्य वादं
 जानातु कोऽपि यदि वा हृदयं श्रुतीनाम् ।
 तस्याप्यसंख्यभवबन्धशतार्जितोऽयं
 द्वैतभ्रमो गलतु जन्मशतैः कियद्भिः ॥ १३ ॥

काले महत्यनवधावपतन्कदापि
 काप्यन्तिमे जनुषि कोऽपि गतिं लभेत ।
 इत्थं समर्थनविधिः परमागमानां
 पर्यायसूक्तिविधया नयनं नञर्थे ॥ १४ ॥

एकापवर्गसमये जगतोऽपवर्गः
 . सर्वापवर्गसमये पुनरस्तशङ्कः ।
 ईदृग्विधं कमपि पक्षमिहावलम्ब्य
 स्थातुं सुखं क्षममनेन पथा प्रवृत्तैः ॥ १५ ॥

अभ्यस्य वेदमवधाय च पूर्वतन्त्र-
 मालक्ष्य शिष्टचरितानि पृथग्विधानि ।
 अध्यापनादिभिरवाप्य धनं च भूरि
 कर्माणि मातरलसाः कथमाचरेयुः ॥ १६ ॥

आयस्य तावदपि कर्म करोतु कश्चि-
 तेनापि मातरधिकं किमिहानुभाव्यम् ।
 आस्ते सुखं य इह भारतवर्षसीम-
 न्यास्ते स किञ्चिदित उत्तरतोऽपसृत्य ॥ १७ ॥

कर्म त्यजेम यदि नूनमधः पतेम
 यद्याचरेम न कदापि भवं तरेम ।
 कर्म त्यजेदिति चरेदिति च प्रवृत्ता
 भावेन केन निगमा इति न प्रतीमः ॥ १८ ॥

कर्मण्यकर्मविधिरेष यदाचरन्ति
 कर्माणि तत्तदनुबन्धजिहासयेति ।
 सत्यं तथाप्यभिनवो भविता न बन्धः
 प्राचीनबन्धहरणे क इवाभ्युपायः ॥ १९ ॥

प्रारब्धकर्म क्रियदारभते क्रियद्वा
 प्रारप्स्यते क्रियदिदं क इवावधत्ताम् ।
 कालः क्रियानिव मया प्रतिपालनीयो
 यस्य क्षणार्धमपि कल्पशतत्वमेति ॥ २० ॥

पुंसः क्षणार्धमपि संस्रणाक्षमस्य
 सांख्यादयः सरणयो न विशन्ति कर्मम् ।
 संख्याय गाङ्गसिकताः सकलाश्च सूक्ष्मा
 ॥ भुङ्क्ष्वेति वागिव महाक्षुधयार्दितस्य ॥ २१ ॥

भक्तिस्तु का यदि भवेद्रतिभावभेद-
 स्तत्केवलान्वयितया विफलैव भक्तिः ।
 प्रीतिस्त्वयि त्रिजगदात्मनि कश्च नास्ति
 स्वात्मद्रुहो न खलु सन्ति जनास्त्रिलोक्याम् ॥ २२ ॥

आत्मा समस्तजगतां भवतीति सम्य-
 ग्विज्ञाय यद्वितनुते त्वयि भावबन्धम् ।
 सा भक्तिरित्यभिमतं यदि सिद्धमिष्टं
 व्यर्थं विशेष्यमलमस्तु विशेषणं नः २३ ॥

स्वात्मेतरत्वमवधार्य परत्वबुद्ध्या
 यत्प्रीयते गुरुजनेष्विव सैव भक्तिः ।
 स्यादेतदेवमियमेव तु मे जिहास्या
 द्वैतभ्रमात्किमधिकं भवबन्धमूलम् ॥ २४ ॥

सेवैव भक्तिरिति कर्मपथप्रवेशः
 सेव्यप्रसादफलका किल कर्मसेवा ।
 ध्यानप्रवाह इति चेच्छ्रवणात्तृतीयः
 प्रागेव मातरयमाकलितोऽभ्युपायः ॥ २५ ॥

अतैव दास्यसि विमुक्तिमथापि याचे
 मातः शरीरपतनं माणिकर्णिकायाम् ।
 अस्तु स्वकृत्यमनुकम्पनमीश्वराणां
 दासस्य कर्मकरतैव तथा स्वकृत्यम् ॥ २६ ॥

सद्यो भवेत्सुकृतिनामुपदेशलाभः
 पापात्मनां बहुतिथे समये व्यतीते ।
 इत्यादिभिः किल पुराणवचोभिरम्ब
 वाराणसीमपि न याचितुमुत्सुकोऽस्मि ॥ २७ ॥

आक्रान्तमन्तररिभिर्भदमत्सरद्यै-
 गात्रं वलीपलितरोगशतानुविद्धम् ।
 दारैः सुतैश्च गृहमावृतमुत्तमर्णै-
 र्मातः कथं भवतु मे मनसः प्रसादः ॥ २८ ॥

धन्याः कति त्रिभुवने परमोपभोग्यं
 संसारमेव परमेश्वरि भावयन्तः ।
 आभासरूपमवबोधमिमं समेत्य
 क्लिश्ये कियत्क्रियदहं त्वमुना भवेन ॥ २९ ॥

का संसृतिः किमपचारनिबन्धनेयं
 कीदृग्विधस्य तव किं क्षतमेतयेति ।
 प्रश्ने तु नास्मि कुशलः प्रतिवक्तुमेव
 खेदस्तु मे जननि कोऽप्ययमेवमास्ते ॥ ३० ॥

एवं गतस्य मम सांप्रतमेतदर्ह-
 मत्रेदमौपयिकमित्थमिदं च साध्यम् ।
 अस्मिन्प्रमाणमिदमित्यापि बोद्धुमम्ब
 शक्तिर्न मे भुवनसाक्षिणि किं करोमि ॥ ३१ ॥

न ज्ञायते मम हितं नितरामुपायो
 दीनोऽस्मि देवि समयाकरणाक्षमोऽस्मि ।
 तत्त्वामनन्यशरणः शरणं प्रपद्ये
 मीनाक्षि विश्वजननीं जननीं ममैव ॥ ३२ ॥

किञ्चिन्मया श्रुतिषु किञ्चिद्विवागमेषु
 शास्त्रेषु किञ्चिदुपदेशपथेषु किञ्चित् ।
 आप्नातमस्ति यदतो भवतीं वरीतुं
 गोप्त्रीति काचिदुदपद्यत बुद्धिरेषा ॥ ३३ ॥

ब्रह्मैवमेवमहमेष तदाप्त्युपाय
 इत्यागमार्थविधुराः प्रथमे दयार्हाः ।
 त्वद्रक्षकत्वगुणमात्रविदो द्वितीया
 इत्यर्थये सदधिकारनिरूपणाय ॥ ३४ ॥

मातः करोषि ममतां मयि यावदीष-
 तावद्यते मम ततः किमिवास्ति साध्यम् ।
 मामित्थमित्थमुपयुङ्क्ष्व न विस्मरेति
 ॥ किं स्वामिनं त्वरयते क्वचन स्वश्रुत्यः ॥ ३५ ॥

त्याज्यं त्यजानि विहितं च समाचराणि
 नित्येषु शक्तिमनुरुध्य हि वर्तितव्यम् ।
 तद्बुद्धिशक्तिमनुरुध्य न कार्यशक्ति-
 मिल्येतदेव तु शिवे विनिवेदयामि ॥ ३६ ॥

आत्मैव भार इति तं त्वयि यो निधत्ते
 सोऽङ्गानि कानि कलयत्वलसः प्रपत्तेः ।
 विश्वत्र सात्र सविलक्षणलक्षणाया
 विस्रम्भसंपदियमेव समस्तमङ्गि ॥ ३७ ॥

त्वत्प्रेरणेन मिषतः श्वसतोऽपि मातः
 प्रामादिकेऽपि सति कर्मणि मे न दोषः ।
 मात्रैव दत्तमशनं ग्रसतः सुतस्य
 को नाम वक्ष्यति शिशोरतिभुक्तिदोषम् ॥ ३८ ॥

मुक्तिं सिसाधयिषतां निजयैव बुद्धया
 प्रारब्धकर्म भवतु प्रतिबन्धहेतुः ।
 त्वामेव साधनतयापि समाश्रितानां
 तुल्यं तदम्ब यदि कस्तव वीरवादः ॥ ३९ ॥

प्रारब्धकर्म गिरिजे भवदाश्रिताना-
 मन्यत्र संक्रमय नाशय वा समूलम् ।
 मर्यांश्च खल्वपि विषं वपुषि प्रसक्तं
 संक्रामयन्ति परतोऽपि च नाशयन्ति ॥ ४० ॥

त्वद्दर्शनश्रवणवन्दनचिन्तनादि-
 ष्वक्षाणि देवि विनियुज्य यथाधिकारम् ।
 रक्षेत्यसंख्यभवसंभृतयैव मैत्र्या
 हन्ध्यां यदि स्थिरममून्यधुनैव न स्युः ॥ ४१ ॥

त्रातव्य एष इति चेत्करुणा मयि स्या-
 त्रायस्व किं सुकृतदुष्कृतचिन्तया मे ।
 कर्तुं जगत्तिरयितुं च विशृङ्खलायाः
 ॥ कर्मानुरोध इति कं प्रति वञ्चनेयम् ॥ ४२ ॥

त्वय्यर्पितं प्रथममप्ययञ्जनैव
 स्वात्मार्षणं विदधता स्वकुलं समस्तम् ।
 का त्वं महेशि कुलदासमुपेक्षितुं मां
 को वानुपासितुमहं कुलदेवतां त्वाम् ॥ ४३ ॥

मौढ्यादहं शरणयामि सुरान्तरं चे-
 त्किं तावता स्वमपि तस्य भवामि मातः ।
 अज्ञानतः परगृहं प्रविशन्परस्य
 स्वत्वं प्रयास्यति पशुः किमु राजकीयः ॥ ४४ ॥

आधाय मूर्धनि वृथैव भरं महान्तं
 मूर्खा निमज्जथ कथं भवसागरेऽस्मिन् ।
 विन्यस्य भारमखिलं पदयोर्जनन्या
 विस्रब्धमुत्तरत पल्वलतुल्यमेनम् ॥ ४५ ॥

केदं पतिष्यति वपुः क ततो नु गम्यं
 को दण्डयिष्यति कियन्तमनेहसं वा ।
 किं तस्य संतरणसाधनमित्यनन्ता
 चिन्ता स्थिता त्वयि शनैरवतारिता सा ॥ ४६ ॥

ज्ञानं दिशेयमुत तेन विनोद्धरेयं
 प्रारब्धमप्यपलपेयमुतानुरुन्ध्याम् ।
 इत्थं सकृत्प्रपदनैकवशं वदाया
 मातर्मयि प्रववृते महतीह चिन्ता ॥ ४७ ॥

एतज्जडाजडविवेचनमेतदेव
 क्षित्यादितत्त्वपरिशोधनकौशलं च ।
 ज्ञानं च शैवमिदमागमकोटिलभ्यं
 मातुर्यदङ्घ्रियुगले निहितो मयात्मा ॥ ४८ ॥

षट्त्रिंशदावरणमध्यजुषि त्वदङ्घ्रौ
 हालास्यनाथदयिते निहितो मयात्मा ।
 भूभूतलत्रिदशवर्तिषु कः क्षमेत
 तच्चक्षुषापि निभृतेन निरीक्षितुं माम् ॥ ४९ ॥

बन्धं हरिष्यसि सुखं वितरिष्यसीति
 निश्चप्रचं निखिलमम्ब तदास्त एव ।
 संप्रत्यहं त्वयि निधाय भरं समस्तं
 यन्निर्वृणोमि किमितोऽपि ममापवर्गे ॥ ५० ॥

काश्यां निपातय वपुः श्वपचालये वा
 स्वर्गं नय त्वमपवर्गमधोगतिं वा ।
 अथैव वा कुरु दयां पुनरायतौ वा
 कः संभ्रमो मम धने धनिनः प्रमाणम् ॥ ५१ ॥

नाहं सहे तव कथाश्रवणान्तरायं
 नाहं सहे तव पदार्चनविच्युतिं वा ।
 मोक्षं दिशैतदविरुद्धमिदं न चेत्स्या-
 न्नैवास्तु मातरपवर्गमहोपसर्गः ॥ ५२ ॥

आचूडमाचरणमम्ब तवानुवार-
 मन्तःस्मरन्भुवनमङ्गलमङ्गमङ्गम् ।
 आनन्दसागरतरङ्गपरम्पराभि-
 रान्दोलितो न गणयामि गतान्यहानि ॥ ५३ ॥

पाषाणतोऽपि कठिने शिरसि श्रुतीनां
 प्रायः परिभ्रमवशादिव पाटलाभम् ।
 अम्ब स्मरेयममृतार्णवमाथलब्ध-
 हैयंगवीनसुकुमारमिदं पदं ते ॥ ५४ ॥

ये नाम सन्ति कतिचिद्गुरवस्त्रिलोक्यां
 तेषामपि स्वयमुपेतवता गुरुत्वम् ।
 पादेन मूर्ध्नि विधृतेन वयं तवाम्ब
 संसारसागरमिमं सुखमुत्तरामः ॥ ५५ ॥

साधारणे स्मरजये निटिलाश्रिसाध्ये
 भांगी शिवो भजतु नाम यशः समग्रम् ।
 वामाङ्घ्रिमात्रकलिते जननि त्वदीये
 का वा प्रसक्तिरिह कालजये पुरारेः ॥ ५६ ॥

स्यात्कोमलं यदि मनो मम विश्वमात-
 स्तत्पादयोर्भृदुलयोस्तव पादुकास्तु ।
 स्यात्कर्कशं यदि करग्रहणे पुरारे-
 रश्माधिरोहणविधौ भवतूपयोगः ॥ ५७ ॥

प्रस्निग्धमुग्धरुचिपादतले भवत्या
 लग्नं दृढं यदिह मे हृदयारविन्दम् ।
 एषैव साग्रभुवनद्विशतीपतित्व-
 साम्राज्यसूचनकरी तव पद्मेरेखा ॥ ५८ ॥

अप्राकृतीं मृदुलतामविचिन्त्य किञ्चि-
 दालम्बितासि पदयोः सुदृढं मया यत् ।
 तन्मे भवार्णवनिमज्जनकातरस्य
 मातः क्षमस्व मधुरेश्वरि बालकृत्यम् ॥ ५९ ॥

यत्नानमन्पशुपतिः प्रणयापराधे
 मन्दं किल स्पृशति चन्द्रकलाञ्चलेन ।
 पुष्पार्चनेऽपि मृदितं पदयोर्युगं त-
 न्मातस्तुदन्ति न कथं परुषा गिरो मे ॥ ६० ॥

अव्याजसुन्दरमनुत्तरमप्रमेय-
 मप्राकृतं परममङ्गलमङ्घ्रिपद्मम् ।
 संदर्शयेदपि सकृद्भवती दयार्द्रा
 द्रष्टास्मि केन तदहं तु विलोचनेन ॥ ६१ ॥

दिव्या दृशोऽपि दिविषद्ग्रहणोचितानि
 वस्तूनि काममवधारयितुं क्षमन्ते ।
 त्वन्मात्रवेद्यविभवे तव रूपधेये
 त्वद्भाव एष शरणं परिशेषितो नः ॥ ६२ ॥

अस्मिन्मह्यनवधौ किल कालचक्रे
 धन्यास्तु ये कतिपये शुक्रयोगिमुख्याः ।
 लीनास्त्वदङ्घ्रियुगले परिशुद्धसत्त्वा-
 स्तानात्मनस्तव नखानवधारयामः ॥ ६३ ॥

आ शैशवान्ममतया कलितस्त्वयासा-
 वानृण्यमम्ब तव लब्धुमना मृगाङ्कः ।
 स्वात्मानमेव नियतं बहुधा विभज्य
 त्वत्पादयोर्विनिदधे नखरापदेशात् ॥ ६४ ॥

नान्तः प्रवेशमयते किमपि श्रुतं मे
 नास्तिक्यवादशिलया प्रतिरुध्यमानम् ।
 तत्पातयाम्यहमिमां महतीमधस्ता-
 त्पादोदकेन कियता परदेवतायाः ॥ ६५ ॥

संनाहिभिर्यमभटैः परिवार्यमाणे
 मय्यर्भके करुणया स्वयमापतन्त्याः ।
 आकर्णयेयमपि नाम विरामकाले
 मातस्तवाङ्घ्रिमणिनूपुरशिञ्जितानि ॥ ६६ ॥

ब्रह्मेशकेशवमुखैर्बहुभिः कुमारैः
पर्यायतः परिगृहीतविमुक्तदेशम् ।
उत्सङ्गमम्ब तव दाखसि मे कदा त्वं
मातृप्रियं किल जडं सुतमामनन्ति ॥ ६७ ॥

ऊरौ शिरस्तव निवेश्य दयावित्तीर्ण-
संव्यानपल्लवसमीरविनीतखेदम् ।
अत्रैव जन्मनि विभोः परमोपदेश-
माकर्णयेयमपि किं मणिकर्णिकायाम् ॥ ६८ ॥

काञ्चीगुणप्रथितकाञ्चनचेलदृश्य-
चण्डातपांशुकविभापरभागशोभि ।
पर्यङ्कमण्डलपरिष्करणं पुरारे-
ध्यायामि ते निखिलमम्ब नितम्बविम्बम् ॥ ६९ ॥

गर्भे निवेश्य भुवनानि चतुर्दशापि
संरक्षितुं कलितनिश्चितया भवत्या ।
प्राकारमेव रचितं परितोऽपि नून-
मूहे सुवर्णमयमेदुरपट्टबन्धम् ॥ ७० ॥

मुक्ताश्च खल्वपि यदि त्रिपुरे भवत्याः
स्तन्याशया स्तनतटं न परित्यजन्ति ।
अस्माकमुद्धटभवज्वरतापिताना-
मार्द्राभवन्तु वदनानि कुतो न हेतोः ॥ ७१ ॥

नष्टोपलब्धमधिगत्य शिशुं चिरान्मां
वात्सल्यविद्रुतहृदः परदेवतायाः ।
छिद्यत्पयोधरविनिःसृतदुग्धविन्दु-
निष्यन्दपङ्क्तिरिव दीव्यति हारयष्टिः ॥ ७२ ॥

यत्तद्धनुर्जनमनोमयमैश्वरं ते
तस्यास्तु देवि हृदयं मम मूलदेशः ।
चापाधिरोपणविधौ चरणाञ्चलेन
संभाव्यते किल समाक्रमणं कदाचित् ॥ ७३ ॥

आस्थाय दारुणतरं कमपि स्वभाव-
मत्यन्तदुष्कृतकृतामपि शिक्षणाय ।
गृह्णासि सायकपदे कुसुमान्यमूनि
मातः सुतेषु महती किल रूक्षतेयम् ॥ ७४ ॥

पाशं सृणिं च करयोस्तव भावयन्तः
 संस्तम्भयन्ति वशयन्ति च सर्वलोकान् ।
 चापं शरं च सकृदम्ब तव स्मरन्तो
 भूपालतां दधति भोगपथावतीर्णाः ॥ ७५ ॥

पाशाङ्कुशौ तव करे परिचिन्त्य राग-
 द्वेषौ जयन्ति परमार्थविदस्तु धन्याः ।
 एकत्र चापमितरत्र शरं च मत्वा
 व्यावर्तयन्ति हृदयं विषयान्धकूपात् ॥ ७६ ॥

उत्क्रान्तमान्तरमिदं करणं जनाना-
 मप्येति चन्द्रमिति हि श्रुतयो वदन्ति ।
 आस्तामिदं मम तु देवि मनोऽधुनैव
 लीनं दृढं वदनचन्द्रमसि त्वदीये ॥ ७७ ॥

विद्यात्मनो जनानि तावकदन्तपङ्के-
 वैमल्यमीदृगिति वर्णयितुं क्षमः कः ।
 तत्संभवा यदमला वचसां सवित्री
 तन्मूलकं कवियशोऽपि ततस्तरां यत् ॥ ७८ ॥

स्वच्छापि ते वहति यत्किल दन्तपङ्क्तिः
 स्वच्छन्दनिर्दलितदाडिमबीजशोभाम् ।
 तन्मे रजोव्यतिकराधिकपाटलिम्नि
 चित्ते परं परिचयादिति चिन्तयामि ॥ ७९ ॥

अर्धं जितं त्रिपुरमम्ब तव स्मितं चे-
 दर्धान्तरेण च तथा भवितव्यमेव ।
 तच्चिन्तये जननि कारणसूक्ष्मरूप-
 स्थूलात्मकत्रिपुरशान्तिकृते स्मितं ते ॥ ८० ॥

मत्केशदर्शनपरिद्रवदन्तरङ्ग-
 हैयङ्गवीनपरिवाहनिभं जनन्याः ।
 अन्तस्तमोपहमनुस्मरतां जनानां
 मन्दस्मितं तव तु मङ्गलमस्तु भूयै ॥ ८१ ॥

सांसिद्धिकाननसरोरुहदिव्यगन्ध-
 सान्द्रीकृतेन्दुशकलाकलिताधिवासम् ।
 ताम्बूलसारमखिलागमबोधसारं
 मातर्विधेहि मम वक्त्रकलाचिकायाम् ॥ ८२ ॥

नासामणिस्तव शिवे चिरसंस्तवेन
 प्रत्याहृते मनसि भाति तपोधनानाम् ।
 अज्ञानसंततिनिशाल्ययसूचनार्थ-
 ॥ माविर्भवन्त्यसुरदेशिकतारकेव ॥ ८३ ॥

ताम्बूलगर्भपरिफुल्लकपोलक्ष्य-
 ताटङ्कमौक्तिकमणिप्रतिबिम्बदम्भात् ।
 अस्तद्व्यव्यतिकरामलसत्त्वमाद्यं
 वर्णं विभर्ति जठरे तव वक्रबिम्बम् ॥ ८४ ॥

दत्ते श्रियं बहुविधां कुशलानि दत्ते
 दत्ते पदं सुरपतेरपि लीलयैव ।
 ईदृग्विधाम्ब तव दृष्टिरितोऽधिका वा
 नाद्यापि कर्णमतिवर्तितुमीश्वरीयम् ॥ ८५ ॥

पाषाणकूटकठिने जनदुर्विगाहे
 व्यर्थं महत्युपनिषद्विपिने प्रवृत्ता ।
 सेव्येत केन तव लोचनचन्द्रिकेय-
 ॥ मेनां निपाताय सकृन्मयि तप्यमाने ॥ ८६ ॥

कामं शिवेन शमितं पुनरुज्जगार
 दृष्टिस्तवेति किमियं जननि स्तुतिस्ते ।
 लीलाप्रसूतपुरुषार्थचतुष्टयाया-
 स्तस्याः परं तु स भवत्यवयुत्यवादः ॥ ८७ ॥

सोमो जगज्जनयितेति यदाह वेदो
 नेदं लतापरमिति भ्रमितव्यमार्थैः ।
 यः शैवामतनुवर्तिभवद्दृगात्मा
 चन्द्रो जगत्सृजति तत्पर एष वादः ॥ ८८ ॥

सूच्यग्रवद्वसुमतीमणुवच्च मेरुं
 दृष्टिर्यदम्ब तव पश्यति दानशौण्डा ।
 दृष्टास्त्वया वयमपीह ततः स्मरामो
 वेशन्तमेव भवसागरमुत्तरङ्गम् ॥ ८९ ॥

वाणीनिकेतनतया घनसारगौराः
 कङ्कारकेसररुचः कमलानुषङ्गात् ।
 मातर्जयन्ति शरणागतलोकचेतो-
 मालिन्यमार्जनवशादसिताः कटाक्षाः ॥ ९० ॥

आकर्णमुलसति मातरपाङ्गदेशे
 कालाञ्जनेन घटिता तव भाति रेखा ।
 शैवालपङ्क्तिरिव संततनिर्जिहान-
 कारुण्यपूरपदवीकलितानुबन्धा ॥ ९१ ॥

विश्वं सृजत्यवति हन्ति च यत्कटाक्षो
 विश्वस्यतां कथमसौ चपलस्वभावः ।
 एषोऽपि यामनुसरहँभते यशांसि
 तामेव विश्वसिमि देवि तवानुकम्पाम् ॥ ९२ ॥

अर्धं कलङ्करहिता करुणैव शंभो-
 र्धं गुणास्तदितरे सकलाः समेताः ।
 इत्यम्ब संप्रति किल स्फुरितं रहस्यं
 संपश्यतो मम भवन्मयमैशमर्धम् ॥ ९३ ॥

अम्ब भ्रुवोस्तव विचेष्टितमप्रमत्तं
 संपश्यतां निजनिजार्थनिदेशहेतोः ।
 तन्मूलदेशनिहिता निभृता सुराणां
 दृष्टिः प्रयाति मृगनाभिविशेषकत्वम् ॥ ९४ ॥

सारं कणं कणमघर्मरुचां सहस्रा-
 त्संगृह्य निर्मितमिदं तव वक्त्रविम्बम् ।
 तावत्सुधाकरकलङ्ककुलानि पश्चा-
 दन्यत्र देवि निहितानि कचापदेशात् ॥ ९५ ॥

विन्यस्तमिन्द्रमणिकंदलसुन्दरेषु
 केशेषु ते स्फटिकनिर्मलमिन्दुखण्डम् ।
 आधारसंगतिवशादसितायमान-
 मिन्दीवरच्छद्वतंसदशां विभर्ति ॥ ९६ ॥

चिन्तामणिस्त्रिभुवनेश्वरि कौस्तुभश्च
 ख्यातौ मणी तव गृहाङ्गणकुट्टिमस्थौ ।
 किं रत्नमन्यदुपलभ्य किरीटकोटिं
 वाचस्पतिप्रभृतयस्तव वर्णयन्तु ॥ ९७ ॥

प्रादुर्भवत्तरणिविम्बशतारुणानि
 पर्याप्तशीतकिरणायुतशीतलानि ।
 शृङ्गारसारपरिवाहमयानि मात-
 रङ्गानि केऽपि चरमे जनुषि स्मरन्ति ॥ ९८ ॥

प्रत्यग्रकुङ्कुमरसाकलिताङ्गरागं
 प्रत्यङ्गदत्तमणिभूषणजालरम्यम् ।
 ताम्बूलपूरितमुखं तरुणेन्दुचूडं
 सर्वारूढं किमपि वस्तु ममाविरस्तु ॥ ९९ ॥

अर्धं स्त्रियस्त्रिभुवने सचराचरेऽस्मि-
 न्अर्धं पुमांस इति दर्शयितुं भवत्या ।
 स्त्रीपुंसलक्षणमिदं वपुरावृतं य-
 तेनासि देवि विदिता त्रिजगच्छरीरा ॥ १०० ॥

निर्मासि संहसि निर्वहसि त्रिलोकीं
 वृत्तान्तमेतमपि वेत्ति न वा महेशः ।
 तस्येश्वरस्य गिरिजे तव साहचर्या-
 ज्ञातः श्रुतिष्वपि जगज्जनकत्ववादः ॥ १०१ ॥

सत्तास्यखण्डसुखसंविदसि त्रिलोकी-
 सर्गस्थितिप्रतिहतिष्वपि निर्व्यपेक्षा ।
 त्वामन्तरेण शिव इत्यवशिष्यते कि-
 मर्धं शिवस्य भवतीत्यनभिज्ञवादः ॥ १०२ ॥

नास्मिन्नाविस्तपति नात्र विभाति वातो
 नाम्य प्रवृत्तिमपि वेद जगत्समस्तम् ।
 अन्तःपुरं तदिदमीदृशमन्तकारे-
 रस्मादृशास्तु सुखमत्र चरन्ति बालाः ॥ १०३ ॥

त्वत्संनिधानरहितो मम मास्तु देश-
 स्त्वत्तत्त्वबोधरहिता मम मास्तु विद्या ।
 त्वत्पादभक्तिरहितो मम मास्तु वंश-
 स्त्वच्चिन्तया विरहितं मम मास्तु चायुः ॥ १०४ ॥


त्वं देवि यादृगसि तादृगसि त्वमीदृ-
 गेपेति वक्तुमिव बोद्धुमपि क्षमः कः ।
 मामेव तावद्विदन्नतिपामरोऽहं
 मातः स्तुतिं त्वयि समर्पयितुं विलज्जे ॥ १०५ ॥

काचित्कृता कृतिरिति त्वयि सार्पितेति
 कापि प्रमोदकणिका न ममान्तरङ्गे ।
 मौढ्यं मदीयमिह यद्विदितं ममैव
 किं त्वम्ब विश्वसिमि दीनशरण्यतां ते ॥ १०६ ॥

कालानपास्य विषुवायनसंक्रमादी-
 नस्तंगते हिमकरे च दिवाकरे च ।
 अम्ब स्मरेयमपि ते चरणारविन्द-
 मानन्दलक्षणमपास्तसमस्तभेदम् ॥ १०७ ॥

चतुरध्यायीरूपं कलहंसव्यञ्जनं जगन्मातुः ।
 अपरब्रह्ममयं वपुरन्तः शशिखण्डमण्डनमुपासे ॥१०८॥

इति श्रीनीलकण्ठदीक्षितविरचितः
 आनन्दसागरस्तवः संपूर्णः ॥



॥ श्रीः ॥

॥ अन्यापदेशशतकम् ॥

❀

छायावृक्षमुपाश्रयन्ति पथिषु श्रान्ता हि पान्थाः समं
तेष्वेकोऽस्य शुभं शुभेन मनसा हृष्यन्ननुध्यायति ।
अन्यो हर्तुमपेक्षतेऽस्य विटपानाधारयष्टेः कृते
कश्चिन्निश्चिनुते क्वाटफलकं कर्तुं तमेव क्षणात् ॥ १ ॥

श्वानः सन्त्यभितोऽपि दन्तमुकुलव्यावर्तनोत्पाटित-
स्वैरोत्तानितविड्वराहपृथुकाः किं तैः स्थितैर्वा मृतैः ।
वस्तव्यं गिरिराजमौलिषु विहर्तव्यं पुनः स्वेच्छया
हन्तव्याः करिणो मृगेन्द्र इति च प्राप्तव्यमुच्चैर्यशः ॥२॥

किं पुष्पासि मृगान्मृगादनकुलात्किं वा परित्रायसे
त्वद्भाग्येन तथाप्यमी वनभुवि स्वैरं चरित्वा तृणम् ।
त्वां राजानमुपासितुं यदि किल श्रद्धां निवध्नन्ति त-
त्किं पारीन्द्र गुहागृहादपि विनिर्गन्तुं तवैष श्रमः ॥३॥

N. 7

उन्मुच्य स्वजनानुपेक्ष्य तृणवत्प्राणानपि प्रेयस-

स्तीर्त्वा दुस्तरमर्णवं च वणिजः प्राप्ताः पटीराशया ।
श्रासैस्ते विनिवर्तिताः प्रतिभयैः स्वस्थो भवातः परं
त्वं वा केवलमङ्गमङ्गमुरग व्यालिम्प गन्धद्रवैः ॥ ४ ॥

भ्रान्त्वा दिग्बलभीर्विचित्र्य विपिनान्यासाद्य दैवादिह
कापि कापि मुखेन केवलमथैकैकां शलाकां हरन् ।
कृत्वा नीडकुटीं चिरात्तरुशिरस्यध्यास्त यावन्न तां
काकस्तावद्दहो तदेव विपिनं दग्धं दवज्वालया ॥ ५ ॥

नाम्भोजाय शशी न चापि शशिने यद्रोचतेऽम्भोरुहं
किं तेन क्षतमस्ति किञ्चन जगत्येतस्य वा तस्य वा ।
लोकानन्दकयोः परं त्विह तयोः प्रेम्णैव भाव्यं मिथ-
स्तच्चेन्नाजनि तत्प्ररूढमयशः स्फारं विधेः केवलम् ॥ ६ ॥

अस्तप्रत्युपकारगन्धमकृतस्वप्रार्थनापेक्षम-
प्यम्भोभिर्भुवमाद्र्यन्ति जलदा जीवन्त्यतो जन्तवः ।
दैवज्ञः पुनरस्ति वृष्टिरिति वागेका मयोक्तेति य-
द्विश्वं क्रीतमिवाधिगच्छति तदेवाघूर्णते मर्मणि ॥ ७ ॥

अस्ति स्वादु फलं किमस्ति किमथ घ्रातुं क्षमः कोरक-
स्तद्विश्राम्यतु नाम भोक्तुमुचितं पत्रं किमस्त्यन्ततः ।
सेव्यो हन्त यदीदृशोऽपि मनुजैर्वृक्षाधमः पिप्पलो
दुःस्वातन्त्र्यमिदं विधेः कथय तत्कस्याप्रतो रुद्यताम् ॥

सर्वासां सरितां पतिर्यदि यदि व्याप्ताः समस्ता दिशः
कल्पान्तेष्वपि वा न शुष्यति यदि स्वैरं तदङ्गीकृतम् ।
अम्भः स्वादु पिपासतः पथि परिश्रान्तस्य पान्थस्य किं
तेन स्यात्फलमर्णवोऽयमिति चेदिन्दुग्रहे स्नास्यताम् ॥

स्थित्वा तीरभुवि प्रसार्य सरसि स्वैरं कराग्रं पयः
पातव्यं पिव तावता न विरमेदन्तीन्द्र किं ते तृषा ।
उन्मृद्रासि तटीरपः कलुषयस्युन्मूलयस्यब्जिनी-
हानिः कस्य तवैव मृग्यमुदकं भ्रातः पुनस्तृष्यतः ॥

को दोषः परतो गते मधुकरे क्रीतः किमेष त्वया
क्रीतेनापि किमास्यते क्वचिदिह ग्लानोदरेण क्षणम् ।
जानास्येवमथापि चेत्क्षिपसि तं कर्णानिलैर्दूरतो
दुर्धर्षोऽसि निरङ्कुशोऽसि भवतो मत्तेभ वक्तैव कः ॥

नेतव्यः समयः कियानिव सखे काक त्वया भ्राम्यता
 हंसीभूय सुखेन भुङ्क्व नलिनीनालानि पद्माकरे ।
 व्यावर्तव्यमिहास्ति किं विमलता किंचित्तु कार्या तनो-
 र्हंसत्वे यदि ते जनो विवदते दण्ड्योऽहमस्म्यग्रतः ॥

किं त्वं दोहदमीहसे किमुदकैः सित्तोऽसि किं केनचि-
 द्बद्धस्ते सकृदालवालवलयः किं ते मही संस्कृता ।
 द्विस्त्रिः पुष्प्यसि वासरस्य न गुणान्धुत्तूर ते निहुवे
 दुर्गन्धो न भवेदियान्यदि ततस्त्वं पारिजातोऽसि नः ॥

गन्तव्यं जलमध्य एव गतवन्मन्तव्यमेतद्वपुः
 क्षन्तव्या लवणानिला इति कृतं निर्विद्य सांयात्रिक ।
 अन्तर्वेश्मनि हंसतूलशयने सुखा सुखं जाग्रतो
 हस्ताग्रे धनमेष्यति स्वयमिति भ्रातः किमास्ते हृदि ॥

आसीनः सुखमापणे यदि वणिक्श्रद्धालुभिः प्रार्थितः
 किंचिच्छंसति पञ्चकं दशकमित्येतन्न तस्याद्भुतम् ।
 आपातालविघूर्णिताम्भासि चलत्यौत्पातिके मारुते
 मज्जन्यामपि नावि मुञ्चति न यस्तामेव मूल्यस्थितिम् ॥

विद्धं मर्मसु येन येन गरलोन्मिश्रा गिरः श्राविता
 जज्वाल ज्वलनास्त्रवन्निशि निशि क्रूरैः करैर्यः सदा ।
 सर्वे ते सुहृदो बभूवुरधुना सङ्गे मिथः कामिनो-
 र्दौर्जन्यस्य विभावनात्परिणतौ दूती परं दूषिता ॥

संनद्धेषु पयोधरेषु चलिते मन्दं पुरोमारुते
 कादम्बैः कमलाभिमानीभिरपि त्यक्त्वा सरः प्रस्थितम् ।
 मिथ्यारोपितपौरुषैर्मधुकैरुर्गधैर्यदध्यासितं
 तस्येदं फलमम्भसा प्रवहता सैवाब्जिनी मज्जिता ॥

संत्यक्ता यदि केतकी त्रिभुवनश्लाघ्या पुरद्रोहिणा
 तस्मिन्नेव हि पर्यवस्यति ततो वस्तुष्वसारज्ञता ।
 किं वेणीषु न तां वहन्ति सुहृशः किं सा न विक्रीयते
 किं नेमामुपलालयन्ति रसिकाः पृथ्वीभुजो मौलिभिः ॥

कोणे काप्यवतीर्य गात्रमभितः सिक्त्वा पयःशीकरै-
 रास्वाद्योदकमागतोऽस्मि पुनरित्यास्ते गजस्याशये ।
 कासारस्य दशा त्वसौ कलुषितान्यम्भांसि भग्नास्तटाः
 प्रध्वस्ता नलिनी किमत्र बहुना खातव्यमास्ते पुनः ॥

द्यौरित्थं क्षितिरित्थमित्थमुदधेर्मुद्रेति कृत्वा स्थितिं
 विश्वस्याहनि विश्रमाय शयितुं प्रारम्भि धात्रा यदा ।
 दग्धं चण्डकरैस्तदैव पवनैरौत्पातिकैः शोषितं
 मेघैः प्लावितमद्भुतैरपि जगत्स्रष्टव्यमासीत्पुनः ॥ २० ॥

स्वस्ति स्वागतमास्यते सुखममी जाताः कुतः पल्लवाः
 हन्तासन्कुसुमान्यपीह किमतो माध्वी च तत्रेक्ष्यते ।
 किं भृङ्गा अपि सन्ति साधु शिरसि न्यस्तं पदं शाखिनां
 धुत्तूरास्ति न दुर्लभं किमपि ते यावद्वसन्तः सुखी ॥

दृष्टाश्चन्द्रसमुद्रमाः शतमतिक्रान्ताः शतं प्रावृषः
 सीमामेष न जात्वलङ्घत किलेत्यब्धिर्न विश्वस्यताम् ।
 योऽसौ शेत इवायमेव विधिना वामेन चेच्चात्यते
 का सीमेति तदास्ति के जनपदाः का मेदिनी का दिशः ॥

सर्वत्र स्रवतोऽस्य किञ्चिदुदकं दिष्ट्या मुहूर्ते क्वचि-
 च्छुक्तीनामुदरेषु मौक्तिकमभूत्काले कदाचित्किल ।
 अद्यत्वेऽपि तथा करोतु पटुता यद्यस्ति तद्दूरतः
 शुष्करैव तु गर्जितैर्व्यथयति श्रोत्राणि धाराधरः ॥

आयुस्ते कियदस्ति तत्र च कियत्तारुण्यमत्रापि ख-
 ल्वर्धं निर्गलितं निशात्मकतया यत्रास्ति सङ्गो न ते ।
 शेषाः सन्ति कति क्षणाः प्रणयजस्तत्रापि कोपो यदि
 व्यर्थं निश्चिनु चक्रवाकि जननं कस्ते हितं वक्ष्यति ॥

सर्वेषां विदिताः सुधाकरकराः साक्षात्सुधारूपिणः
 संदेहोऽपि न तद्भुजः सुमनसो जाता अमर्या इति ।
 तानेव ह्युपभुञ्जते प्रतिनिशं दीनाश्चकोरा इमे
 क्षीयन्ते तृणवच्च को नु गहनां जानातु धातुर्गतिम् ॥

अर्चामः सततं गणाधिपमथाप्याखून्निहन्मः शतं
 ध्यायामो हृदि भैरवं तदपि तु प्रोत्सारयामः शुनः ।
 भूतेशं प्रणुमस्तथापि शतशो भूतान्निगृहीमहे
 न ह्येकस्य गुणः परस्य महतो दोषानपि प्रोर्णुते ॥

अन्तः क्षोभकृतः कतीह तिमयः कत्युच्छ्रिताः पर्वताः
 कीदृक्चान्तरविन्धनो हुतवहः कीदृक्च नौकागतः ।
 आगच्छत्प्रतिगच्छदुच्चलदुपश्लिष्यत्प्रधावत्पत-
 त्कल्लोलारभटीभिरेव जलधेः सर्वं तदाच्छाद्यते ॥ २७ ॥

जामाता कमलाक्ष एव गृहिणी गङ्गा जगत्पावनी

शीतांशुप्रमुखाः सुता भगवती श्रीरेव कन्या स्वयम् ।

ईदृक्ते गृहमेधिता त्रिभुवनाधारस्य वारांनिधे

कः शक्नोति जनो मनोरथपथेऽप्येतावदुत्प्रेक्षितुम् ॥

यन्मूले निखिलागमानुपदिशत्त्वं परं शांकरं

यत्पर्णे जगतां निधिः स तु वटो नाम्नापि न स्वीकृतः ।

यच्छाखानिलयः पिशाचनिचयो यन्मूलगाः पन्नगा-

स्तस्याश्वत्थतरोः पुनः कति नमस्काराः कति प्रार्थनाः ॥

आगच्छन्त्यवगुण्ठयन्त्यथ पुनः पश्यन्ति जिघ्रन्ति च

स्वारब्धं मधु मक्षिका न कणमप्यस्य स्वयं भुञ्जते ।

धन्यस्त्वन्य उपेत्य निर्दयममूरुत्सारयन्दूरतः

स्वादं स्वादमिदं स्वसंभृतमिव स्वच्छन्दमानन्दति ॥३०॥

आसन्नो मधुरागतं वनभुवः साम्राज्यमित्यद्भुताः

श्रूयन्ते गिर एव तत्त्वमिह तु ज्ञातुं विधातुः क्षमम् ।

यत्पर्णेऽस्रुटितं यदप्युपरतं पुष्पोद्गमैः शाखिनां

॥ यद्गलानं विटपैरिदं पुनरिह प्रत्यक्षमालक्ष्यते ॥ ३१ ॥

उत्सन्नो मधुरस्ति कोकिलरवैरुत्सन्नमस्त्येतद्-

प्युत्सन्नं मलयानिलैरिदमपि प्रागेव जानीमहे ।

पान्थास्तुष्यथ तावतैव किमिति भ्रान्ता यदि प्राणिति

स्तोकेनापि मनोभवो गलतु वः प्राणेषु शुष्को ग्रहः ॥

तिक्तास्ते विटपास्त्वचो यदि ततस्तिक्तास्ततोऽपि च्छदा-

स्तेभ्योऽपि प्रसवास्ततोऽपि च फलान्येवं न दृष्टं क्वचित् ।

स्तौमि त्वामथ वा न निम्ब भवतोऽप्यासीद्यतः संभवः

श्रीमत्तत्किल निम्बबीजमवनौ स्तुत्यं वचःशालिनाम् ॥

चूताः पल्लवमुद्गिरन्ति वितरन्त्येतत्पिकेभ्यस्तत-

स्तेऽप्येतेन कुहूः कुहूरिति कलं कुर्वन्ति कूजामिति ।

निम्बोऽपि स्वयमुद्गिरन्फलमनेनाराधयन्वायसा-

न्किञ्चित्तेषु ततो रटत्सु सफलं जन्म स्वकं मन्यते ॥

भोज्यं स्वादु पयः स्थितिर्मणिगणैरापिञ्जरे पञ्जरे

दूरे चिन्तयितुं च दंशमशकाः पारे गिरां लालनम् ।

सत्यं सर्वमथापि काननभुवि स्वाच्छन्दमव्याहृतं

ध्यायन्ती विमना मनागपि शुकी नालम्बते निर्वृतिम् ॥

प्राञ्ज्यैः कियदम्बु पीतमुदधेः पीतेऽपि वृष्टं किय-
 वृष्टे चापि कियत्प्रलीनमवनौ पीतं कियत्प्राणिभिः ।
 नेदं कश्चन वेद यत्तु किमपि प्रापावशिष्टं पुन-
 र्धर्मान्ते सरितां मुखेन तद्भूदीर्ष्यास्पदं पश्यताम् ॥

मेघं द्वारतया विधाय भुवनान्याप्रावस्यम्भसा
 चन्द्रं द्वारतया विधाय सवितः पुष्पासि सर्वौषधीः ।
 यत्तवीषत्तपसीव तत्तु कुरुषे स्वेनैव तेनाधुना
 दातृत्वं घनचन्द्रयोः परिणतं क्रौर्यं तु शिष्टं त्वयि ॥

द्वारं न प्रजहातु जातु नियतं जागर्तु रात्रीरपि
 स्वल्पेनापि मुदं प्रयातु किमतः श्चा श्रैव तावानपि ।
 संपाद्यो महता धनेन सततं भोज्यश्च सान्त्वैरिति
 ल्यक्त्वा मत्तगजं पदेऽस्य महतः स्थाप्यः किमेतावता ॥

उत्पन्नाः सरितां हृदेषु सुचिरं तत्रैव पुष्टास्ततः
 प्राप्ताः प्रावृषि सागरं जलचरास्तासां मुखादेव ये ।
 द्वित्रैरेव दिनैस्तिर्मिगिलकुलस्यासाद्य कूटस्थतां
 मृष्यन्त्यद्य न ते रहस्यपि कृतां नादेयतासंकथाम् ॥

पन्थाः कर्दमितः पयः कलुषितं हंसाः कृता दूरतः
 पीड्यन्ते च यदेवमर्थिन इति क्रूरारवैश्चातकाः ।
 सोढाहै तव हे पयोद सकलं शक्नोषि दातुं स्वतः
 किं त्वं शीकरमेकमप्युदधिना लोभो यदि स्वीकृतः ॥

सर्वज्ञो यदि शंकरो यदि महादेवो यदि प्रायशो
 देवानामपि दैवतं यदि तदप्यास्तामिदं दूरतः ।
 धुत्तूरैः फणिभिः कपालवलयरन्यैश्च ते संगति-
 श्चूडाचन्द्रकले न तावदुचिता याचे बहिर्गम्यताम् ॥

अस्यां प्रावृषि चातकैर्जलकणा लब्धा न चेत्किं ततो
 भाविप्रावृषि दास्यते द्विगुणमित्यभ्र त्वया गम्यते ।
 एतेऽद्यैव लयं व्रजन्ति पृथुकैरेतत्कुलीनोऽपि चे-
 देकः प्राणिति तावदेव तदलं तत्रैव नः संशयः ॥४२॥

वर्णस्तेऽतिमनोरमः शिरसि ते वासो मृडानीपतेः
 प्रत्येतव्यतरं च काञ्चनमिति प्रौढं पुनर्नाम ते ।
 किं कर्तव्यमितःपरं च भवता धुत्तूर लोकाः पुन-
 र्ना क्रीणन्ति न च स्पृशन्ति न च वा पश्यन्ति गन्धप्रियाः ॥

राज्यं येन कृतं न तस्य शृणुमः कामस्य नामाधुना
 येषामेव गिरः पुरा परश्रुतैस्तैरद्य मौनं धृतम् ।
 व्याप्रा येन दिशो न सांप्रतमसौ मन्दानिलः स्पन्दते
 किं ब्रूमोऽवतरन्निदाघहतको विश्वं नवं निर्भमे ॥ ४४ ॥

पीयन्तां तमसा दिशो विदधतां नीचाः पिशाचाः स्मयं
 व्याक्रोशन्तु शिवाः कियच्चिरमसौ कालः सखे स्थास्यति ।
 अद्योदेष्यति भानुरेष्यति दिशामद्य प्रसादो मुखे-
 ष्वद्य स्वां प्रकृतिं गमिष्यति मही कोक क्षणं क्षम्यताम् ॥

मेघा इत्यवतीर्य केऽपि नभसः सर्वं पयो गृह्णते
 यादांसीति समागतास्तत इतोऽप्यन्ये रमन्ते सुखम् ।
 यस्तु स्वान्तिक एव तस्य महत्स्तालस्य कालाद्ब्रह्मोः
 शुष्कस्यापि हि नोपयोगकणिकां पश्यामि तेनाब्धिना ॥

आक्रामन्तु तमेव चूतमपि च क्रोशन्तु रेफोत्तरं
 डिम्भोऽस्माकमसीति वाभिदधतां काका वराकाः स्वयम् ।
 गन्तव्यं क ततोऽन्यतः परश्रुत क्षन्तव्यमेतावद-
 ष्यन्ने कस्य निवेद्यतामिदमतिक्रान्तो वसन्तोऽधुना ॥

गन्तव्यं शिशिरेण नाम भवितव्यं नाम चूताङ्कुरै-
 स्तानास्वाद्य पिकः करिष्यति तदा नाम स्वयं पञ्चमम् ।
 आस्तामेष तथाविधस्त्वमसि किं काक स्वतन्त्रस्य ते
 कालोऽयं स्वर एष भोज्यमिदमित्येषा कुतो यन्त्रणा ॥

काका मूर्ध्नि सुखं वसन्ति शतशः शाखासु शाखामृगा
 घूकाः कोटरगह्वरेषु मशकैर्दशैश्च सान्द्रं तलम् ।
 आधारः कियतामसि स्थिरतरं शुद्धं च लब्धं यशः
 पान्था नोपसरन्ति चेत्क्षतमितः किं वृक्षराजस्य ते ॥

स्निग्धश्यामलकोमलं दलमतिप्रच्छायशीतं तलं
 भूपर्यन्तविलम्बिजम्भलफलस्थूलं च वृत्तं फलम् ।
 संपश्यन्विजने वने व्यवसितस्तत्रैव वस्तुं सुखं
 पान्थः पान्थमुखाद्विषद्रुमममुं दैवादवेत्य द्रुतः ॥ ५० ॥

वर्षन्त्वम्बुमुचस्तपन्तु तपना मथनन्तु देवासुरा
 बध्नन्तु प्लवगाः पतन्तु सरितो गङ्गादिमाः सर्वतः ।
 पुष्पातूपलबान्धवः प्रतिनिशं मुष्णातु वा बाडवो
 नाब्धिः क्षुभ्यति न प्रसीदति ततो न क्षीयते नैधते ॥

वापीकूपतडागपल्वलसरःस्रोतस्विनीसारणी-

तोयाभ्युद्गमनिर्झरहृदजलाधारोदपानप्रपाः ।

संपन्ना उपजीव्य यस्य विभवं साक्षात्प्रणाल्यापि वा
तस्मै जीवन जीवनाय सरितामीशाय तुभ्यं नमः ॥

न ह्युष्णो न च शीतलो जलनिधिर्लब्धप्रतिष्ठोऽपि स-

न्कस्त्वस्याः प्रकृतेरमुं चलयितुं शक्तस्त्रिलोकेष्वपि ।

अद्यापि ज्वलतान्तरेव विहितं किं तावदौर्वाग्निना
सायं सायमुदित्वरेण शशिना तत्रैव वा किं कृतम् ॥

राजा विप्रकुलस्य यस्य तनयः सोमः स वारांनिधे-

र्यः सर्वाश्रयणीयपादकमलस्तस्याश्रयोऽयं हरेः ।

आनीतश्चुलुकं स एव चलुकेऽप्यन्तः प्रवेश्येत् चे-
त्कः संवेदितुमीहते भगवतः कालस्य लीलायितम् ॥

दुग्धं स्वादु रसादपीह मधुनो दग्धं विषैर्वासुकेः

संवर्तव्रतसाक्षिणो जलचरा मन्थाद्रिणा मारिताः ।

प्राणेभ्योऽप्यधिकाः सुरद्रुममुखाः प्राप्ताः समस्ता व्ययं
किंचिद्रक्षितुमिच्छतामृतमिह क्षीराब्धिना नाशितम् ॥

लब्धा श्रीर्मुर्वैरिणा पुरभिदा लब्धः स्वयं चन्द्रमा

देवैरप्सरसो मणिद्विपहयास्तस्वामिनैवाहृताः ।

एकस्मै स्वयमेकमेव वितरत्येतेषु चेत्सागर-

खैलोक्यं वश्येज्जडस्तु स वृथा विक्रम्य तैर्लुण्ठितः ॥

कल्यश्वाः कति धेनवः कति गजाः कल्यद्भुताः पादपाः

सुन्दर्यः कति सुभ्रुवः कति महारत्नान्यनर्घाण्यपि ।

जातैका किल कन्यका जलनिधेर्दातुं प्रसक्ता यदा

सर्वं तद्व्ययितं तदा परिणतौ नामैकमुच्छेषितम् ॥ ५७ ॥

प्रागभ्यागतया किलाभ्रसरिता संप्लावयन्त्या मही-

मम्भोधिः स्वयमप्यपूर्यत सकृत्तत्तज्जलाधारवत् ।

आस्तेऽयं कथमक्षयो निधिरपां ते ते कथं वासते

निर्व्याजाम्बुधराम्बुदानसुकृतं सिद्धं तदित्थं पुनः ॥

खातं शीतलवारि वारिदकुलश्यामाभिरामद्रुमं

पान्थश्रान्तिहरं सरः पथि हृतं दुर्भिक्षमप्यम्भसाम् ।

ये त्वेते भुवि चातका इति कदाप्यज्ञातभौमोदका-

स्ते गृह्णन्ति न चेदिहाम्बु किमतो दैवेन ते वञ्चिताः ॥

भूमिष्ठा अतिपावनीः सुरभिलाः स्वाद्वीरपः संत्यज-
 न्याचत्यम्बुदमम्बु चातकगणो यत्तेन किं साध्यते ।
 किं तस्मै द्विगुणं प्रवर्षति घनः किं वा तपः साध्यते
 प्राग्जन्मन्यवितीर्णवारिकणिकः पापी स इत्यूह्यते ॥६०॥

स्वादून्येव फलानि सन्ति सुरभीण्येव प्रसूनानि च
 स्वान्तं चाप्युपकर्तुमर्हति जने साध्यं वनस्थेन किम् ।
 भाग्यं ह्येतदतिकितं वनतरोः पान्थो यदा तापस-
 ॥ इच्छायामस्य यदृच्छया फलवतीमध्यास्त गन्धोत्तराम् ॥

पान्थेषु व्ययितं फलं पथिपु यैर्नैः सदा पादपै-
 र्यैरप्युन्नतमौलिगोपितफलैः कोणे निलीय स्थितम् ।
 दावेन ज्वलता द्वयेऽपि खलु ते निःशेषिताः सांप्रतं
 पुण्यं पापमिति स्थितं द्वयमिदं तेषां द्वयानां पृथक् ॥

अध्वन्याः किल मूलगर्तमधुनाप्यापूरयन्त्यश्रुभि-
 र्याक्रोशन्यधुना सबान्धवकुलाः सायं मुहूर्तं द्विजाः ।
 इत्थं यावदिमानि बिभ्रति शुचं भूतान्यपि त्वत्कृते
 तावत्त्वं न गतोऽसि पादप चिरं कीर्त्यात्मना वर्तसे ॥

जायन्ते विजने वने क्षितिरुहो यद्यप्यमी दुर्भगाः
 सर्वे ते वटुभिस्तथापि न तथा बोद्धुं क्षमास्तुल्यवत् ।
 आक्रान्तेष्वपि तेषु केषुचिदतिक्रूरक्रियैः श्वापदै-
 र्गृह्यन्ते कतिचिद्यतः शमधनैर्ब्रह्मर्षिभिः पावनैः ॥ ६४ ॥

निद्रालस्यशरीरसादवमनान्नद्वेषकासज्वर-
 श्वासश्चेतिमहिकिकाप्रभृतयो मासेषु मातुर्धुवाः ।
 जातस्तत्क्षणमेव नश्यतु शतं वर्षाणि वा जीवतु
 स्वर्गे वा पितरौ दधातु नरके वा पातयत्वञ्जसा ॥

निघ्नन्तोऽशनिभिस्तडिद्विलसितैश्चक्षुर्हरन्तो नृणां
 विध्यन्तश्च शिलाशतैः परिचिताः प्रायेण धाराधराः ।
 वर्षन्तो निभृताश्चिरं च समये दृष्टाश्च केचिद्भना
 यैरव्याजपरोपकारनिरतैर्जात्या यशः स्थापितम् ॥६६॥

नाक्ष्णोर्गच्छसि गोचरं बहुतिथान्मासान्नभस्ये पुनः
 संघीभूय समेत्य वर्षसि निरुच्छ्वासं समन्तादपः ।
 कालं कालमनुव्रजन्मितमिता मुञ्चस्यपश्चेत्ततः
 किं जीमूत तव प्रणश्यति कियत्प्राणन्त्वतः प्राणिनः ॥

भ्रमं भित्तिभिरालयैर्निपतितं स्रोतोभिराप्तावितं
 विध्वस्तं पशुभिश्च संघश इति क्रोशन्ति वृष्टे त्वया ।
 त्वय्युद्गृह्णति वारि वारिद जना नश्यन्त्यवश्यं क्षणा-
 त्कीर्तिं चिन्तय दुर्लभां न गणय क्षुद्रान्गुणान्माहशाम् ॥

उत्पत्तिर्मलये समुद्रनिलये पन्था वृतो राक्षसै-
 स्तत्रत्यानपि हन्त चन्दनतरुंश्छिन्दन्ति सांयाधिकाः ।
 वर्तन्ते सविधस्थिताश्च सुखिनः शाखोटमुख्या द्रुमा-
 स्तन्मन्ये कृतिनस्तु ते तरुकुले ये नोपयोगक्षमाः ॥

गृह्यन्तां करिणः प्रसह्य विनिहन्यन्तां वराहा वृका
 भल्लूकाश्च तरक्षवश्च पथिकाः सन्तु त्वया निर्भयाः ।
 आखून्कङ्क खराञ्जशाननिमिषान्कीटान्पतङ्गानपि
 ग्राहं ग्राहमहो कियत्प्रकटयस्याखेटके पाटवम् ॥ ७० ॥

यादोभिर्वडवाग्निना जलनिधेर्यावत्पयो गृह्यते
 किं तावत्युपयुज्यते शततमोऽप्यंशः पयोद त्वया ।
 सौजन्यं किमिति ब्रवीमि भवतः सर्वस्वमित्थं त्यज-
 न्ख्यातः ख्यापयसे पयोधिमपि तं सर्वोपयोगक्षमम् ॥

मेघः कश्चिदचेतनः कियदपि स्वीकृत्य सिन्धोः पयः
 कीर्तिं तस्य समुच्चिनोति कियतीं धर्मं कियच्छाश्वतम् ।
 ब्रह्मज्ञस्तपसां निधिस्त्रिभुवनख्यातश्च कुम्भोद्भवः
 सर्वस्वं विनियुज्य तस्य किमिव श्रेयः समापादयत् ॥

यच्छैलेषु यदर्णवेषु यदपि प्रामाटवीजाङ्गल-
 प्रायासु क्षितिषु क्षिपन्ति बहुशस्तोयं वृथा तोयदाः ।
 दृष्टिस्तत्र न दीयतां यदि गुणप्राही भवान्यत्पुन-
 प्रांमेषूपवनेषु वा सकृदमी वर्षन्ति तद्गृह्यताम् ॥ ७३ ॥

ग्रामेष्वेव सुवृष्टयो विनयवत्स्वेव श्रियः पुष्कला
 धीमत्स्वेव कलागमव्यसनिता गोष्वेव दुग्धस्थितिः ।
 वाग्मिष्वेव विवक्षुतेति च जगत्प्रार्थ्या व्यवस्थाभिमां
 किं वेधा विदधे पुरेति शृणुमो रामेऽपि राज्यस्थितिः ॥

उन्मीलन्ति कियन्ति वा न कुसुमान्युष्णद्युतेरुद्गमे
 तत्त्वे तावति बन्धुरित्यतिसखीत्यादित्यकान्तेति च ।
 कीर्तिं दत्तवतां त्रिलोकविदितामेवं कवीनामृणं
 किं कृत्वेषमपाकरोतु जनुषां कोट्यापि नालीकिनी ॥

विद्धं साधु न साधिव प्लुतमिदं रे रे कथं विध्यसी-
 त्याख्यातुं रणकौशलं वयमपि प्रौढाः स्थिता दूरतः ।
 आक्रामन्रणमेदिनीमपि वहन्स्वङ्गं विकोशं करे
 वेत्ति स्वं च परं च यद्यवहितो विक्रान्तिरेषैव नः ॥

अम्भोजेष्वतिकोमलेषु विहरन्नन्तर्जले संविश-
 न्नज्ञातातपवातवर्षमनयत्कालं चिरं यः सुखम् ।
 सोऽद्य प्रावृषि केतक्रीमधिवसन्भृङ्गः क्षतः कण्टकै-
 राविद्धः करकोपलैरभिहतो वातैः कथं वर्तते ॥ ७७ ॥

ब्रूते स्वागतमीक्षते कृशममुं श्रुत्वा कथाः खिद्यते
 पक्षाभ्यामसकृत्प्रमार्ष्टि रचयत्युच्चावचाश्चाशिषः ।
 उच्छिन्नप्रसवात्तरोरुपगते भृङ्गे क्षुधा ताम्यति
 प्रसूति भ्रमरस्तु पूर्णजठरो नाहारवार्तामपि ॥ ७८ ॥

ये मृष्यन्ति सहासिकामपि बकैर्जात्या न हंसाः स्वत-
 स्तेष्वेको जरसा विलुप्तगमनस्यक्तः स्वकैः प्रावृषि ।
 तानेवानुसरन्बकान्बहुतरं तच्चेष्टितानि स्तुवं-
 स्तज्जात्यै स्पृहयन्कियत्कियदहो जातिं निजां निन्दति ॥

शुद्धिं स्वामनुचिन्त्य मीननिवहैः पूर्णेऽपि पद्माकरे
 स्वेनैवोपनतैर्मृणालवल्लयैर्जीवन्ति हंसाः सुखम् ।
 ये त्वेतै विमलास्ततोऽपि च बका ध्यानैकनिष्ठाः सदा
 निर्द्वन्द्वानिभृताश्च विभ्रति न ते यादोभिरेवोदरम् ॥

यैर्जीवन्ति सितच्छदा न दुरितं कस्यापि यत्संग्रहे
 रोचन्ते न हि ते मृणालवल्लयाः कस्मै प्रभूता अमी ।
 अप्यासायमुपोष्य मीनपृथुकैर्युक्त्या महत्यार्जितै-
 रेकद्वैरपि तृप्तिमेति परमां हिंसोपलब्धैर्वकः ॥ ८१ ॥

अस्पृश्योऽस्तु मलीमसोऽस्त्वनियताहारोऽस्त्वतोऽप्युद्भटै-
 र्दोषैरस्तु परःशतैः परिवृतः काकस्ततः का क्षतिः ।
 मुञ्जे भोज्यमुपस्थितं समुपहूयैव स्वयं बान्धवा-
 न्यः सीदन्क्षुधया विचिन्तय ततो धन्यश्च पुण्यश्च कः ॥

भृत्यास्ते विभृमस्तु तान्वयमिमे क्षुद्रा बृहन्तो वयं
 जातौ पक्षवताममी तु कलकण्ठाः कालकण्ठा वयम् ।
 इत्युद्गावयसे कुहूमुखकुलादुत्कर्षमेवात्मनः
 कण्ठे पातयिता कदा खलु भवान्काक स्वरं पञ्चमम् ॥

केनाध्यापितमास्थितं क नु कदाधीतं क वा वर्तितं
 तद्विश्राम्यतु कुत्र जातमथ कैः पुष्टं तदालोच्यताम् ।
 काले सोऽपि कुहूमुखो यदि जगत्कर्णामृतं कूजति
 प्राग्जन्मार्जितभाग्यवैभवमिदं कः स्तोतुमीष्टे कविः ॥

कीटः कश्चन वृश्चिकः कियदयं प्राणी कियच्चेष्टते
 को भारो हननेऽस्य जीवति स वा कालं कियन्तं पुनः ।
 नाम्नोऽप्यस्य कियद्विभेति जनता दूरे कियद्भावते
 किं ब्रूतो गरलस्य दुर्विषहतां पुच्छाप्रशूकस्पृशः ॥८५॥

किं चन्द्रो न पुरा बभूव किमिमे वृक्षाः पुरा नाभव-
 न्किं सृष्टा अधुना पिका मधुकरा अद्योदपद्यन्त किम् ।
 साहंकारममुं प्रपञ्चमखिलं भोक्तुं यदा प्राणिनां
 प्रासीदद्बुद्बुहिणस्तदा समुदभूदाश्चर्यचर्यो मधुः ॥ ८६ ॥

आयासानविचिन्तयन्नगणयल्ललाभं ततः किंचिद-
 प्यम्भो मुञ्चति कीर्तिमात्रशरणो धाराधरः सर्वतः ।
 तद्यत्नादुपयुज्य वर्धयतु वा दातुर्यशः शाश्वतं
 मौढ्यादेतदुपेक्ष्य नाशयतु वा लोकः प्रमाणं ततः ॥

वृत्तिं वर्तयितुं निजां विषहरा गृह्णन्तु सर्वाङ्गरा
 गृह्णन्तु क्षुधितास्तदेकविहिताहारा मयूराश्च वा ।
 नाजिघ्रन्ति च ये कदापि नकुलास्ते हन्त किं कारणं
 दर्शं दर्शमनुद्रवन्ति भुजगान्द्वेषा च विच्छिन्दते ॥८८॥

खादन्ति क्षुधितास्तृणानि तृषिता गृह्णन्त्यपो निर्झरे
 सीदन्तो गिरिकंदरासु हरिणा येऽमी कचिच्छेरते ।
 व्याधव्याघ्रदवानलप्रभृतयस्तेष्वेव संनाहिन-
 स्तद्वा तिष्ठतु घातयन्ति मुनयोऽप्येतान्कथं चर्मणि ॥

ग्रन्त्वेकत्र तरक्षवो मृगकुलं दावा दहन्यन्यतो
 व्याधा वीतभयाः परत्र शतशो विध्यन्ति गृह्णन्ति च ।
 किं त्वं वेत्सि कथामिमां मृगपते निद्रासि कोणे कचि-
 दिष्ट्या चेदवबुध्यसे शमयसि द्वित्रान्वृथा दन्तिनः ॥

दुर्धर्षोऽसि वनेचरोऽसि क इदं नेत्याह किं तु स्वतो
 जानीषे न हिताहितं न खलु तज्जिज्ञाससे वान्यतः ।
 तद्गृह्णन्ति नियन्त्रयन्ति निगलैस्त्वां ताडयन्त्यङ्कुशै-
 रारोहन्ति च वारणेन्द्र मशकप्राया मनुष्या अपि ॥९१॥

अह्वस्त्रिश्चतुरम्बुभिः स्नपयसि स्वं पुष्करावर्जितै-
 मुञ्चै मेध्यतराणि भद्र तरुणान्यश्चत्थपत्राणि च ।
 पुण्यारण्यचरोऽसि न प्रविशसि ग्रामं सकृत्कुञ्जर
 ज्ञानं चेत्कियदप्युदेति न समा ब्रह्मर्षयोऽपि त्वया ॥

हन्यन्ते कति जन्तवो वनचरैर्नित्यं कति श्वापदै-
 गृह्यन्ते कति कूटयन्त्ररचनैः क्षोणीभृतां प्रीतये ।
 एतावत्यपि विप्लवे न भजसे कस्यापि हृगोचरं
 स्वच्छन्दश्च सृगाल खेलसि पुनस्तुल्यं वनग्रामयोः ॥

अस्ति स्वर्णमयोऽद्रिरस्ति विषयः क्षुत्तृड्भरावर्जितः
 सन्ति क्षीरघृताकरा जलधयः सन्ति द्रुमाः कामदाः ।
 किं नस्तच्चरिताद्भुतश्रवणतः साध्यं क्षुधा ताम्यतां
 दृष्टं यत्सविधे विधेहि सुमते तत्रैव सर्वं श्रमम् ॥

अस्यैव किलार्णवे तदमृतं तत्रैव हालाहलः
 सन्त्यस्मिन्मलये पटीरतरवस्तैव वाताशनाः ।
 यद्यद्वस्त्वभिजातमस्ति सविधे तत्तद्दुरापं नृणां
 प्राप्तव्यं रसनाञ्चले करतले भाले च वेधा न्यधात् ॥

तावच्चैधितमेधितव्यमवनौ यावन्महद्भिर्दुर्मै-
 श्छायाभिः कुसुमैः फलैश्च पथिकाः शक्या समाराधिताः ।
 कालोऽयं मम जीर्यतः पतितुमित्यास्ते तरोराशये
 पान्थानां च पतन्निगां च हृदये जातोऽयमस्मिन्क्षणे ॥

दृष्टिघ्राणविषान्फणाधरपतीनष्टापि दृष्ट्या स्वयं
 रोद्धुं द्रावयितुं विनाशयितुमप्यव्याहृतप्रक्रमः ।
 मार्जारान्नकुलांश्च किं खगपतिः साह्ये वृणोत्यात्मनः
 किं प्रत्यर्थिकुलस्य वृत्तिद इति प्रद्वेष्टि वा मारुतम् ॥

अध्वन्यान्कति रुन्धते कति दृढान्भिन्दन्ति तोयाकरा-
 न्केदारान्कति मज्जयन्ति कति च व्यापाटयन्ति द्रुमान् ।
 वाहिन्यः क्षणलुप्रवारिविभवा वन्या अवन्यामिमा
 यः सिन्धुः सकलाश्रयः स तु पुनः कुत्रेति न जायते ॥

का द्यौः किं बलिसद्य का वसुमती स्यात्सर्वमेतद्यदि
 प्रत्यक्षं न भवेत्कदाचिदपि किं ते सर्वसंदर्शिनः ।
 भ्राम्यन्तः प्रलपन्तु नाम विदितं मण्डूक सम्यक्त्वया
 मुक्त्वमेवं परमं कुकूपमितरत्किं नाम संभाव्यते ॥ ९९ ॥

त्वद्गर्भे सुखमासते फणिपतिश्रीकूर्मदिग्दन्तिनः

प्रत्यक्षा कुलभूभृतां स्थितिरपि त्वय्यम्ब सर्वसहे ।

ये त्वेते बिभृमो वयं भुवमिति स्वं ख्यापयन्ते यशो

निःशङ्कं निरपत्रपं च तदिदं नः कर्णशूलायते ॥१००॥

भूतानां प्रभवस्थितिप्रविलयास्त्वय्येव विश्वभरे


त्वद्गर्भे ननु ते रसातलजुषो दैत्याः फणीन्द्राश्च ये ।

त्वं सर्वैरुपजीव्यसे दिविचरैस्त्वत्तोऽपि किञ्चित्परं

न स्यात्स्यादपि तन्निरस्तविषयं ब्रह्म त्वमेवासि नः ॥

इति श्रीनीलकण्ठदीक्षितविरचितं

अन्यापदेशशतकं संपूर्णम् ॥



॥ श्रीः ॥

॥ शिवोत्कर्षमञ्जरी ॥

—*—

या लक्ष्मीस्त्रिजगच्छरण्यचरणा तस्याः पतिर्यच्छरो
यद्देयं निखिलैर्वदान्यनिवहैस्तद्यस्य जीर्णं धनुः ।
या संविच्छ्रुतिषु स्मृता रहसि सा यत्पादसंसेविनी
स स्वामी मम दैवतं तदितरो नाम्नापि नाम्नायते ॥

अर्चामीति धिया यदेव कुसुमं क्षिप्त्वा जनो मुच्यते
विध्यामीति धिया तदेव विकिरन्भस्मीकृतो मन्मथः ।
इत्याभ्यन्तरवृत्तिमात्ररसिको बाह्यानपेक्षश्च यः
स स्वामी मम दैवतं तदितरो नाम्नापि नाम्नायते ॥

यत्केशाग्रविलग्नमम्बु जगतां तीर्थं परं पावनं
यद्वीर्यं भुवि दक्षिणेति विदितं यज्ञेषु सर्वेष्वपि ।
श्वानो यस्य तपस्विनां च जगतां कामप्रदा धेनवः
स स्वामी मम दैवतं तदितरो नाम्नापि नाम्नायते ॥

वक्त्राञ्जेषु पितामहस्य जगतां वक्षःस्थले श्रीपतेः
 सर्वाङ्गेषु शतक्रतोरपि दृढानुच्छ्रित्य जैत्रध्वजान् ।
 संप्राप्तो मदुनोऽपि यस्य निटिलज्योतिःपतंगायितः
 स स्वामी मम दैवतं तदितरो नाम्नापि नाम्नायते ॥४॥

यदातुं कृतलोभ एव परमं धाम स्वभक्तानपुरा
 काकुत्स्थोऽप्यतिसंदधे सभुवनान्यन्यानि सृष्ट्वा तदा ।
 आवेधोमशकं तदेव तृणवद्दत्ते विमुक्ते तु यः
 स स्वामी मम दैवतं तदितरो नाम्नापि नाम्नायते ॥५॥

सेतुं यत्र निबध्य यत्र वसुधामुद्धृत्य मग्नां पुरा
 विख्यातो मधुसूदनः स जलधिर्यत्स्रोतसा पूरितः ।
 सा जाह्नव्यपि यज्जटातनुशिखालम्बाम्बुलेशायिता
 स स्वामी मम दैवतं तदितरो नाम्नापि नाम्नायते ॥

दातव्यस्त्रिदिवः प्रतिक्षणपरिक्षीणः समस्तैः सुरै-
 स्तद्दानाय च ते कियत्कियदिति व्यापारयन्ते जनान् ।
 अक्षय्यं पदमप्यमुत्र च सकृद्यत्कीर्तनं साधये-
 त्स स्वामी मम दैवतं तदितरो नाम्नापि नाम्नायते ॥ ७ ॥

मन्त्रे वा क्वचिदर्थवादशकले दिष्ट्या गृहीते सकृ-
 त्स्वे नाम्नि त्रिदशा वहन्ति महतीं कीर्तिं यदीयोक्तिषु ।
 श्रानस्ते निगमां यदीयभवनद्वारे चरन्ति स्वतः
 स स्वामी मम दैवतं तदितरो नाम्नापि नाम्नायते ॥

यः सांतानिकलोकदस्त्रिजगतां कोदण्डदीक्षागुरुः
 सोऽप्याहूयत मर्त्यभावभजनात्कालेन कालेन किम् ।
 तादृक्षोऽपि स कस्यचिद्विजवटोन्नाणाय येनाहतः
 स स्वामी मम दैवतं तदितरो नाम्नापि नाम्नायते ॥ ९ ॥

कस्मैचिद्विजबन्धवे कियदपि क्षीरं पुरा नाथते
 दत्तो येन दयारसैकत्रपुषा दुग्धोद एवार्णवः ।
 श्रीश्रीवल्लभकल्पपादपसुधाचिन्तामणीभिः समं
 स स्वामी मम दैवतं तदितरो नाम्नापि नाम्नायते ॥

केनास्मानतिशेरते दिविचराः श्रुत्या गृहीता हि ते
 किं नास्मान्श्रुतिराह तानपरधा ब्रूते किमस्मान्स्वकान् ।
 सर्वे चेत्पशवो वयं किमितरैः सर्वस्य यो मोचकः
 स स्वामी मम दैवतं तदितरो नाम्नापि नाम्नायते ॥

बाणो यद्य न बाणकर्म सहते चक्रे च यस्यैतयो-
 रेकं चक्रकुलप्रतीपमितरञ्चक्रानुकूलक्रियम् ।
 ज्या तु ज्यां शिरसा विभर्ति भुवने भूतो न सूतः कचि-
 त्स स्वामी मम दैवतं तदितरो नाम्नापि नाम्नायते ॥

क्रत्वात्मा पुरुषः क्रतुः क्रतुभुजो वक्ता क्रतूनां क्रतो-
 राधारः क्रतुकालकल्पनपरौ सर्वेऽप्यमी संहताः ।
 यस्यातिक्रमतः सह क्रतुकृता भ्रष्टाश्च नष्टाः क्षणा-
 त्स स्वामी मम दैवतं तदितरो नाम्नापि नाम्नायते ॥

आरोढुं वरमौपवाह्यमपहर्तुं सुन्दरीः कन्यका
 भोक्तुं भोगमुपस्थितं सुखमलंकर्तुं च रत्नैस्तनुम् ।
 संनह्यन्त्यमृतान्धसो हि शमिते येनैव हालाहले
 स स्वामी मम दैवतं तदितरो नाम्नापि नाम्नायते ॥

स्वं वासो दशधा विभज्य वितरन्नेकैकखण्डं पुरा
 यश्चक्रे दश पाकशासनहुताशादीन्दिशामीश्वरान् ।
 यद्भिक्षाशनभाक्सदा त्रिजगतामन्नं प्रदात्री शिवा
 स स्वामी मम दैवतं तदितरो नाम्नापि नाम्नायते ॥

स्वच्छन्दं चरतो हि यस्य चरणाङ्गुष्ठाग्रसंपादिता
 रेखा दीव्यति हेतिराजपदवीं प्राप्ता जगद्विश्रुता ।
 लब्धा दैत्यभिदा तपोभिरुपदीकृत्य स्वमप्यायुधं
 स स्वामी मम दैवतं तदितरो नाम्नापि नाम्नायते ॥

बाणं काश्चन बाणकोणमितरा बाणस्य मूलं परा
 यन्तारं कतिचिद्रथाङ्गमितराः शिष्टाः पुनः स्वामिनम् ।
 इत्थं संस्तुवते चिरंतनगिरः साक्षात्प्रणम्यापि यं
 स स्वामी मम दैवतं तदितरो नाम्नापि नाम्नायते ॥

प्राचीनेत्यधुनातनीति भुवने वाङ्नाम या यावती
 ताः सर्वाः परितः परीत्य चरणे यस्यायतीर्विश्रमम् ।
 शृण्वन्नङ्गदतां गतः फणिपतिः शब्दागमं व्याकरो-
 त्स स्वामी मम दैवतं तदितरो नाम्नापि नाम्नायते ॥

गान्धर्वागमदेशिकौ तनुभृतां यत्कर्णयोः कुण्डले
 यत्पादाङ्गदनिर्मितं भुवि महाभाष्यं किल स्थायति ।
 पुण्यं पापमिति व्यवस्थितिरियं यद्वाहहेषास्वनः
 स स्वामी मम दैवतं तदितरो नाम्नापि नाम्नायते ॥

ध्यात्वा वर्षगणान्बहून्विरचितं यत्नेन यद्वेधसा
 यच्छौरिर्विभरांबभूव बहुधा भृत्वा च मृत्वा स्वयम् ।
 तल्लोकत्रयमीषदुल्लसति यच्चक्षुःस्फुलिङ्गे हुतं
 स स्वामी मम दैवतं तदितरो नाम्नापि नाम्नायते ॥

स्वामीति स्वामिति क्षराक्षरतया शब्दार्थभावेन वा
 जीवब्रह्मतया जडाजडतया स्त्रीपुंसभावेन वा ।
 द्वेषा भिन्नमिदं हि यस्य वपुषः सव्यापसव्ये विदुः
 स स्वामी मम दैवतं तदितरो नाम्नापि नाम्नायते ॥

यल्लाभाय पुरा कियद्विरमरैः सिन्धौ कियद्व्यापृतं
 लेभे यत्परिपोषणेन कियतीं कीर्ति रमावल्लभः ।
 यच्चूडाकुसुमक्षरन्मधुरसस्रोतःकणः सा सुधा
 स स्वामी मम दैवतं तदितरो नाम्नापि नाम्नायते ॥

यः स्रष्टा जगतां यतोऽयमभवत्तद्यस्य नाभेरभू-
 च्छेते यत्र स तच्च यश्चुलुकयांचक्रे सहान्यैः क्षणात् ।
 तादृक्षाः शतशः पुराणमुनयो यच्छिष्यवर्गे स्थिताः
 स स्वामी मम दैवतं तदितरो नाम्नापि नाम्नायते ॥

निर्व्यापारदशैव यस्य जगतीनिर्वाहधौरंधरी
 मन्दस्मेरमुखाब्जतैव परमो यस्य त्विषां निग्रहः ।
 नित्यं यस्य च मौनमेव निखिलं छिन्ते सतां संशयं
 स स्वामी मम दैवतं तदितरो नाम्नापि नाम्नायते ॥

दत्ता श्रीरिषवे सिसाधयिषवे वासो गृहीतं सुरैः
 सूताय व्ययिता गिरश्च किमितो दातास्म्यहं केवलः ।
 इत्यालोच्य दयानिधिः कलयते कैवल्यमेवार्थिनां
 स स्वामी मम दैवतं तदितरो नाम्नापि नाम्नायते ॥२५॥

शारीरः पृथिवी रवीन्दुदहना वायुर्वियत्तोयमि-
 त्यष्टाभिश्चिदचिद्रूपैः परिवृतं विश्वं न तस्येति यः ।
 विश्वं विश्वविलक्षणः प्रभविता विश्वस्य विश्वाधिकः
 स स्वामी मम दैवतं तदितरो नाम्नापि नाम्नायते ॥

शब्दग्राममयी यदीयगृहिणी ख्याता यदीयं वपु-
 स्त्रैलोक्यं जडचेतनाष्टकमयं यद्वाणगुप्तं जगत् ।
 सर्वासां दयितो गिरां सकललोकात्मा च विश्वेश्वरः
 स स्वामी मम दैवतं तदितरो नाम्नापि नाम्नायते ॥

यज्जातीयकणाङ्किताननमहिं जीर्णं कमप्यावस-
 न्पार्श्वस्थापितपन्नगाशनपतिर्जागतिं नित्यं हरिः ।
 यत्कण्ठाभरणायितस्त्रिजगतीभीमः स हालाहलः
 स स्वामी मम दैवतं तदितरो नाम्नापि नाम्नायते ॥

अन्योन्यश्चसिताशनैः फणधैराविश्य सत्त्वान्वहि-
 र्मुञ्जानैः परिचारकैस्तृणगणैरानन्दिना नन्दिना ।
 भिक्षान्नोपचितैश्च दारतनयैः पुष्पाति विश्वानि यः
 स स्वामी मम दैवतं तदितरो नाम्नापि नाम्नायते ॥

केयूराङ्गदहारकुण्डलकटीसूत्रोपवीतीभव-
 द्भोगिन्द्रोद्भटफूत्कृतिव्यतिकरोन्मृष्टाङ्गरागो मुहुः ।
 संवर्तोपचितैस्त्रिलोकभसितैर्भूयोपलिप्येत यः
 स स्वामी मम दैवतं तदितरो नाम्नापि नाम्नायते ॥

सर्वश्रेतनवर्ग एष पशुतामस्यानुमेने स्म य-
 त्तेषामेष पतिः प्रभुर्नियमने निर्मोचने च स्वतः ।
 इयाम्नायगिरः स्तुवन्ति बहुशः शाखासु सर्वासु यं
 स स्वामी मम दैवतं तदितरो नाम्नापि नाम्नायते ॥

यच्छूलं गतसारमित्युपददे चक्रं जिघृक्षुर्हरि-
 स्तत्खण्डो निहितस्तु येन दनुजे तेनापि दुर्निग्रहः ।
 निर्जेतुं लवणं प्रतीक्ष्य विरहं शकत्याभवत्सर्वदा
 स स्वामी मम दैवतं तदितरो नाम्नापि नाम्नायते ॥

नाम्ना मां श्रुतिरग्रहीदिति सुराः ख्यातिं लभन्ते परां
 तं वेदाहमिति श्रुतिः कथितवत्युत्सिच्यते माधवः ।
 ता यद्दोरिषुधन्वमन्युषु नमोवाकान्वहन्ते शतं
 स स्वामी मम दैवतं तदितरो नाम्नापि नाम्नायते ॥

सर्गश्च प्रतिसंचरश्च जगतां यत्पक्षमणी संश्रितौ
 शास्त्राणि श्रुतयोऽपि वा यदधरस्पन्दं प्रतीक्ष्यासते ।
 बन्धो मोक्ष इति द्वयं तनुभृतां यस्याक्षिकोणे स्थितं
 स स्वामी मम दैवतं तदितरो नाम्नापि नाम्नायते ॥

शक्यर्थं विनिवेशयामि परिगृहीतेत्युपच्छन्दिताः
 संभूयापि वयं तदर्थवहने न स्मः समर्था इति ।
 जग्मुः प्रागमराः शरादिविधया यस्य स्वयं शेषतां
 स स्वामी मम दैवतं तदितरो नाम्नापि नाम्नायते ॥

यानब्धौ विनिमज्ज्य मीनवपुषा शौरिश्रिरायावह-
 द्यस्योद्धारणमेव कर्म महतां माहात्म्यमुद्गुष्यते ।
 यानद्यापि विधिर्विभर्ति वदनैस्ते यं वहन्त्यागमाः
 स स्वामी मम दैवतं तदितरो नाम्नापि नाम्नायते ॥

जेतुं त्रीणि पुराणि येन सहसारूढे धरित्रीरथे
 वेदाश्वेषु च भग्नजानुषु वृषो भूत्वा प्रयास्यन्हृदिः ।
 वोढुं तेन रथं शशाक विधृतं शेषात्मनापि स्वयं
 स स्वामी मम दैवतं तदितरो नाम्नापि नाम्नायते ॥

अम्बा यद्गृहमेधिनी त्रिजगतां शब्दान्तराण्यन्तरा
 संत्यज्योपपदं वदन्ति च जना एकं यमेवेश्वरम् ।
 मुक्त्वा च प्रतियोगिनं वदति यं नूनं कुमारं श्रुतिः
 स स्वामी मम दैवतं तदितरो नाम्नापि नाम्नायते ॥

विश्वं मुञ्च बधान चेति हि परा शक्तिर्यदाज्ञापिता
 ज्ञानेच्छाकृतिशक्तिषु स्वयमिमं विन्यस्य सर्वभरम् ।
 आस्तेऽनुत्तरसारमस्य परमानन्दानुसंधायिनी
 स स्वामी मम दैवतं तदितरो नाम्नापि नाम्नायते ॥

उन्मीलच्चतुरस्रविंशतिशतद्वर्णात्मना संख्यया
 निर्भक्तैर्भुवनैः सनेतृभिरभिव्याप्तं कलापञ्चकम् ।
 यत्कोट्यंशपराख्यशक्तिकणिकालेशस्य लेशायितं
 स स्वामी मम दैवतं तदितरो नाम्नापि नाम्नायते ॥

यस्यानन्दमहार्णवस्य कणिका या कापि विद्यानिल-
 व्याधूषा शतधा विभिद्य भुवनं व्याप्ता श्रुतीनां गणैः ।
 ब्रह्म त्वं तदसीति वादमुखरैरद्यापि चान्विष्यते
 स स्वामी मम दैवतं तदितरो नाम्नापि नाम्नायते ॥

श्रेयः संसरतां किमस्ति परमं नामापवर्गार्चना-
 दत्तानामधिको न कश्चन गुणोऽस्त्यस्माद्धियां गोचरः ।
 तद्यद्दर्पणसंप्रसादसुलभं नालं यदीयस्तुतौ
 स स्वामी मम दैवतं तदितरो नाम्नापि नाम्नायते ॥

नष्टे स्थावरजङ्गमे शतधृतौ नष्टे जगत्स्रष्टरि
 व्याप्रे दैत्यरिपौ हरेण विहरत्यस्मिन्महेशात्मना ।
 अन्तर्भावयितुं स्वयं तमपि यस्येमे गणाः साक्षिणः
 स स्वामी मम दैवतं तदितरो नाम्नापि नाम्नायते ॥

नाशव्याप्यममङ्गलं तदितरं माङ्गल्यमेवं स्थिते
 नश्यद्देवतधारितैरलमलंकारैरभव्यैरिति ।
 नित्यैर्भस्मभिरेव भूषयति यः स्वाङ्गं जगन्मङ्गलं
 स स्वामी मम दैवतं तदितरो नाम्नापि नाम्नायते ॥

गङ्गाभ्रःपरिशोषणं स्मरमदोच्छेदो जगद्वाह इ-
 त्याद्यं निग्रहवैशसं कलयते कण्ठादुपर्येव यः ।
 भ्रन्तः संततमीहते तु शिवमाकीटं जगन्मात्रके
 स स्वामी मम दैवतं तदितरो नाम्नापि नाम्नायते ॥

अभ्यर्चन्ति यमामनन्ति यमनुध्यायन्ति यं संततं
 गीर्वाणाः फणिनो नरा इति किमत्याश्चर्यमाचक्ष्महे ।
 यो देवः स्वयमित्यसौ शिवमनुध्यायञ्छिवत्वं गतः
 स स्वामी मम दैवतं तदितरो नाम्नापि नाम्नायते ॥

यास्वप्सु द्रुहिणोऽजनिष्ठ धरणौ यत्रावतारो हरे-
 लिल्ये यत्र हुताशने त्रिजगतां माता विदेहात्मजा ।
 तद्भूतत्रयमप्यभूदचतुरं यत्तेजसो धारणे
 स स्वामी मम दैवतं तदितरो नाम्नापि नाम्नायते ॥

यद्धर्मानुचिकीर्षया प्रवृत्ते भिक्षाश्रमोऽनुत्तमो
 यद्दास्यव्रतलाञ्छनं परमिति ख्याता विभूतिः श्रुतौ ।
 यत्सूक्तिश्रवणेच्छया सुकृतिनो मुञ्चन्ति काश्यामसू-
 न्म स्वामी मम दैवतं तदितरो नाम्नापि नाम्नायते ॥


यत्सारथ्यपदश्रुतेः शतधृतेरायुः परार्धाधिकं
 शौरैर्यं प्रति मार्गणत्वमयतो जागर्ति लक्ष्मीः स्थिरा ।
 यत्पादाश्रयिणः फणाधरपतेर्वाचः प्रथन्ते परा-
 त्स स्वामी मम दैवतं तदितरो नाम्नापि नाम्नायते ॥

पारम्ये निगमागमाः परमसौलभ्ये पिशाचादयो
 वाञ्छाधीनपदार्पणे स भगवान्वैयाघ्रपादो मुनिः ।
 सर्वाङ्गःसहनेऽन्धकश्च दनुजो यस्य स्थिताः साक्षिणः
 स स्वामी मम दैवतं तदितरो नाम्नापि नाम्नायते ॥

साराः शब्दकुलस्य येन निगमा वाहा इति स्वीकृताः
 सारावद्रिषु कार्मुकं गृहमिति द्वौ हेमरूप्यौ हतौ ।
 सारो वारिषु जाह्नवीति विधृता भक्तानुकम्पाच्छला-
 त्स स्वामी मम दैवतं तदितरो नाम्नापि नाम्नायते ॥

भूमिभ्राम्यति बुद्ध एव मरुतः प्रत्यग्भ्रमोऽयद्भुतो
 भ्राम्यन्त्येव सहाश्रयेण यदि वा ज्योतीषि सर्वाण्यपि ।
 आवर्तोऽयमपां भ्रमः परिचिता मूर्तिर्हरस्याष्टमी
 या सास्यप्पयदीक्षितो जयति सा मूर्तिर्निरस्तभ्रमा ॥

इति श्रीनीलकण्ठदीक्षितविरचिता
 शिवोत्कर्षमञ्जरी संपूर्णा ॥



Works by the same Author.

SIVALILARNAVA : A Mahakavya in 22 cantos, with Eight half-tone and coloured illustrations and with an Introduction on "Nilakantha Dikshita and his contemporaries" by T. S. KUPPUSWAMY SASTRIGAL of Tanjore. Cr. 8vo. Pp.48—487. Cloth bound Gilt.

Rs. 2-4. Postage Extra.

IN THE PRESS.

NILAKANTHAVIJAYACHAMPU

GANGAVATARANA

and NALACHRITRAM — *A Drama.*

Author's name

Author's name

Author's name

Author's name

Author's name

Author's name

Author's name

Author's name

Author's name

ಪ್ರಾಚೀನ ಸಾಹಿತ್ಯ P2867

